


# కార్మికలోకం

మే, 2014

మాసపత్రిక

వెల: రూ.7

## MAYDAY



### మేడే-2014

మ్యూన్ఫెస్టో



# చెరసాల సూర్యుడు

## జతీన్ దాస్



“అరచేతిని అడ్డుపెట్టి సూర్యకాంతిని ఆపలేరు” అని నినాదమిస్తుంటాం. బ్రిటిష్ సామ్రాజ్యవాదుల ఆక్రమణ నుండి భారతదేశాన్ని విముక్తి చేయాలనే తపనతో పోరాడి, మహాత్తర విప్లవ సంప్రదాయాలను నెలకొల్పిన వీరకిశోరాల నుండే అటువంటి నినాదం మనకు వచ్చింది. జతీన్ దాస్ అటువంటివారిలో ఒకడు. బ్రిటిష్ జైళ్ళలో నిర్బంధించబడ్డ భారతీయ ఖైదీలపట్ల తెల్లదొరల వివక్షతకు అణచివేతకు వ్యతిరేకంగా పోరాడాడు. ప్రజలకోసం పనిచేసేవారిని నిర్బంధించి ఉద్యమాలకు నాయకత్వం లేకుండా చేయాలనే నిరంకుశత్వం బ్రిటిష్ వారినుండే నేటిపాలకులు నేర్చుకున్నారు. జైళ్ళను కూడా పోరాట కేంద్రాలుగా, పాఠశాలలుగా మార్చడం వారినుండే విప్లవకారులకు వారసత్వంగా వచ్చింది. ఎంతో మనోధైర్యంతో విప్లవ పతాకను జైళ్ళలో కూడా ఎగరేసిన భగత్ సింగ్ సహచరుడయిన జతీన్ దాస్ వంటి యువకులు పాలకులను ఖంగుతినిపించారు.

బ్రిటిష్ పాలనలో 27 అక్టోబర్ 1904నాడు కలకత్తాలో జతీంద్రనాథ్ దాస్ జన్మించాడు. బ్రిటిష్ పాలకులను తరిమివేయాలనే లక్ష్యంతో పనిచేస్తున్న విప్లవకారుల బృందం ‘అనుశీలన సమితి’లో చిన్ననాటనే చేరాడు. 17 ఏళ్ళ వయస్సులోనే గాంధీ నాయకత్వంలోని ‘సహాయనిరాకరణ ఉద్యమం’లో చురుగ్గా పాల్గొన్నాడు. కలకత్తాలోని విద్యాసాగర్ కాలేజీలో బి.ఎ. చదువుతుండగానే ఆయనను రాజకీయాలలో చురుగ్గా పాల్గొంటున్నాడని కక్షగట్టి నవంబర్ 1925లో అరెస్టుచేసి మైమెన్ సింగ్ సెంట్రల్ జైల్లో నిర్బంధించారు. రాజకీయ ఖైదీలపట్ల అమానుషీయంగా ప్రవర్తించడాన్ని సహించలేక నిరసనగా నిరాహారదీక్ష చేపట్టాడు. 20 రోజుల నిరాహారదీక్ష అనంతరం జైలురు వచ్చి జతీన్ దాస్ కు క్షమాపణ చెప్పడంతో ఆయన దీక్ష విరమించాడు. జతీన్ దాస్ పోరాటస్ఫూర్తి దేశవ్యాప్తంగా భగత్ సింగ్ లాంటి విప్లవకారుల దృష్టిని ఆకర్షించింది. వారు ఆయనను కూడా విప్లవకార్యక్రమాలలో పాల్గొనాలని ఆహ్వానించారు. ఆ విధంగా జతీన్ దాస్ రాబోయే తరాలకు చెరగని విప్లవస్ఫూర్తిని అందించిన భగత్ సింగ్ బృందంలో ఒకడయ్యాడు. వాళ్ళపోరాటాలకు బాంబులు తయారీలో పాల్గొన్నాడు. లాహోరు జైలు పోరాటం: 14 జూన్ 1929నాడు జతీన్ దాస్ ను బ్రిటిష్ ప్రభుత్వం అరెస్టుచేసి భగత్ సింగ్ తదితర విప్లవకారులతోపాటు లాహోరు జైలులో నిర్బంధించింది. లాహోరు కుట్రకేసులో ఆయనను కూడా ముద్దాయిగా చేసింది. ఆ రోజుల్లో జైళ్ళలో కూడా భారతీయుల పట్ల వివక్ష ప్రదర్శించేవారు. వారికిచ్చే యూనిఫాంను రోజుల తరబడి ఉతికేవారుకాదు. వంటగదిలో ఎలుకలు, బద్దీంకలా తిరుగుతుండడంవల్ల ఆహారం కలుషితమవుతున్నా పట్టించుకునేవారు కాదు. భారతీయ ఖైదీలకు చదువుకోవడానికి వార్తాపత్రికలు, పుస్తకాల వంటివి ఇచ్చేవారుకాదు. రాసుకోవడానికి పేపరు కూడా ఇచ్చేవారు కాదు. అదే సమయంలో బ్రిటిష్ ఖైదీలకు అన్ని సౌకర్యాలు కల్పించేవారు. ఈ అమానుషత్వానికి, వివక్షకు వ్యతిరేకంగా భగత్ సింగ్ బృందం, రాజకీయ ఖైదీలు మరియు విచారణ ఖైదీల హక్కులు, సౌకర్యాల కోసం పోరాటం ప్రారంభించారు. వారిలోభాగంగా వీరకిశోరం జతీన్ దాస్ కూడా ఆ చారిత్రాత్మక నిరాహారదీక్షలో పాల్గొన్నాడు. 15 జూన్ 1929నాడు ప్రారంభమై ఆ నిరాహారదీక్ష కమ్యూనిస్టులకు, విప్లవకారులకు జైళ్ళను కూడా పోరాటకేంద్రాలుగా ఎలా మార్చాలనేదానికి ఆదర్శంగా చరిత్రలో నిలిచిపోయింది. జైలు అధికారులు బలవంతంగా అయినా జతీన్ దాస్ తదితర విప్లవకారుల దీక్షను విరమింపజేయడానికి ప్రయత్నించారు. వాళ్ళను గొడ్డును బాదినట్టు బాదడం, త్రాగునీరుకూడా ఇవ్వకుండా హింసించారు. అయినా వాళ్ళు లంగలేదు.

జతీన్ దాస్ ను బేషరతుగా విడుదల చేయాలని జైలు కమిటీ సిఫార్సు చేసారు. కాని ప్రభుత్వం అంగీకరించకుండా బెయిల్ మీద విడుదల చేయాలని ప్రతిపాదించింది. కాని ఇంతలోనే 63 రోజుల నిరాహారదీక్ష అనంతరం జతీన్ దాస్ జైలులోనే ప్రాణాలు విడిచాడు. భారతదేశం యావత్తు ఆ స్వాతంత్ర్య సమర యోధుడికి విప్లవజోహార్లు అర్పించింది. లాహోరు నుండి కలకత్తాకు ఆయన మృతదేహాన్ని రైలులో తీసుకువస్తున్నప్పుడు, ప్రతిస్టేషన్ లోనూ వేలాది మంది ప్రజలు సందర్శించుకొని నివాళులర్పించారు. కలకత్తాలో ఆయన అంతిమయాత్రలో 2 మైళ్ళదూరం పాటు జనం ఊరేగింపుగా పాల్గొని వీడ్కోలు తెలిపారు. దేశవ్యాప్తంగా నాటి ప్రముఖ దేశభక్తులు నాయకులు జతీన్ దాస్ మరణానికి కారణమైన బ్రిటిష్ పాలకులకు తీవ్రనిరసన తెలిపారు. మోతీలాల్ నెహ్రూ, మొహమ్మద్ ఆలమ్, గోపిచంద్ భార్గవవంటివారు లాహోరు జైలులో ఖైదీలపట్ల అమానుషత్వాన్ని అంతంచేయాలని పిలుపునిచ్చారు. ఆ విధంగా జైళ్ళలో నిర్బంధించబడ్డ ఖైదీలకు కూడా హక్కులుంటాయని, వారిపట్ల మానవత్వంతో ప్రవర్తించాలనే విషయం దేశవ్యాప్తంగా ప్రజల్లో చర్చకు వచ్చింది.

జతీన్ దాస్ వంటి విప్లవకారుల బలిదానం రాబోయేతరంలో విప్లవకారులకు, ముఖ్యంగా కమ్యూనిస్టు నాయకులకు ఎంతో విప్లవస్ఫూర్తినిచ్చింది. పీడిత ప్రజల విముక్తి కోసం పని చేసే విప్లవకారులు జైళ్ళను, నిర్బంధాలను అధిగమించి తుదిశ్వాసవరకు పోరాడాలనే మహాత్తర విప్లవవారసత్వాన్ని అందించింది.



మే - 2014

# కార్మికశక్తి

సి.బి.టి.యం. ఆంధ్రప్రదేశ్ కమిటీ మాసపత్రిక

సంపుటి : 27 సంఖ్య : 5  
విడి ప్రతి వెల : రూ. 7  
సం॥ చందా : రూ. 75

## విషయ సూచిక

సంపాదకీయం	1
కార్మికీయం	2
లేఖ	3
డాక్టర్ - డాక్టర్	4
కవర్స్టోరీ	5-9
ఉద్యమవార్తలు	10
నోబుల్ గ్రహీత, రచయిత గాబో	11
శ్రామిక మహిళ	12-13
బాలలీకం	14
ఈ నేల మనదిరా (కథ)	15-18
పల్లె కన్నీరు (కవిత)	19
సామాజిక న్యాయం	20
అంతర్జాతీయం	21
జాతీయం	22-23
మీకు తెలుసా ?	24

### మేనేజర్ కార్మికశక్తి

ఇ.నం.1-7-139/44, ఎన్.వి.బి.స్మారక కేంద్రం,  
ఎస్.ఆర్.కె.నగర్, రిసాలగడ్డ, జమిన్స్టాన్ పూర్,  
ముఖ్యరాబాద్, హైదరాబాద్-20.  
ఫోన్ : 27612474  
ఫ్యాక్స్ : 27646565

### ఎడిటోరియల్ బోర్డు

ఎడిటర్: మహమ్మద్ అబ్బాస్

సభ్యులు :

పర్వ సత్యనారాయణ,  
ఆర్.సుధాభాస్కర్, పి.అజయ్ కుమార్,  
పి. రోజా, సత్యభాస్కర్.

### మేనేజరియల్ బోర్డు

మేనేజర్: రాజారావు

సభ్యులు :

పర్వ సత్యనారాయణ, ఎన్.పుణ్యవతి,  
ఆర్.వి.నర్సింహారావు,  
వై. సోమన్న, పి. సుధాకర్.

## సామాజిక 'అ'న్యాయం

సామాజిక న్యాయంపై ఈ మధ్య పెద్దఎత్తున చర్చ జరుగుతున్నది. వివిధ రాజకీయ పక్షాలు దళితులను, వెనుకబడిన తరగతుల వారిని ముఖ్యమంత్రులను చేస్తామని, ఊదరగొట్టి అదే సామాజిక న్యాయం అన్నట్లుగా ఫోజులు పెడుతున్నాయి. రాజకీయ పక్షాలు ఇంతగా సామాజిక న్యాయం గురించి గోలపెడుతున్న తరుణంలోనే చుండూరులో ఊచకోతకు గురైన దళితులకు అన్యాయం జరిగింది. చుండూరు దళితులు ఊచకోతలో శిక్ష అనుభవిస్తున్న వారు నిర్దోషులుగా విడుదలయ్యారు.

'న్యాయం ఆలస్యమైతే అన్యాయంతో సమానమే' అనేది న్యాయసూత్రం. కాని చుండూరు దళితులకు ఆసల్యంగా కూడా అన్యాయమే జరిగింది. నిందితులందరూ నిర్దోషులుగా విడుదల అవుతుంటే ఏం మాట్లాడాలో, ఎవరికి చెప్పుకోవాలో తెలియక కుటుంబ సభ్యులను కోల్పోయిన కుటుంబాలు, చుండూరు దళితవాడ ప్రజలు రోదిస్తున్నారు. ఆనాటి ఘటనకు ప్రత్యక్ష సాక్షిగా నిలిచిన రక్షణ్త్రం మౌనంగా మూగవేదన పడుతోంది. ఎవరు చంపకుండానే ఎనిమిది మంది ఎలా ముక్కలు ముక్కలుగా నరకబడ్డారు? దళితులకు ఈ సామాజిక అన్యాయం ఇంకా ఎంత కాలం ? పాలకులు సమాధానం చెప్పాలి.

కారంచేడు, నీరుకొండ, పదిరికుప్పం, వేంపెంట, చుండూరు, లక్ష్మిపేటలలో దళితులపై జరిగిన దాడులు రాష్ట్రాన్ని కుదిపేశాయి. రాష్ట్రంలో నెలకొన్న కుల దురహంకారాన్ని బట్టబయలు చేశాయి. దళితులు తమకు న్యాయం కావాలని, సమానత్వం రావాలని ప్రశ్నిస్తే కులదురహంకారుల, పెత్తందార్ల అహం దెబ్బతింటున్నది. దాడులు, దౌర్జన్యాలు, అత్యాచారాలు, గృహదహనాలు చేసి భయభ్రాంతులకు గురి చేసి అణగదొక్కాలని చూస్తున్నారు. చివరికి న్యాయం కూడ వారికి దక్కడంలేదనేది చుండూరు ఘటన సందర్భంగా విధితమవుతున్నది.

కుల దురహంకారానికి రాజ్యాంగ యంత్రం ఎలా సహకరిస్తున్నదో, కుల తత్వదాడులు జరిగినప్పుడు సాక్ష్యాధారాలను ఎలా నీరుగార్చి కేసులో జీవం లేకుండా చేస్తున్నదో మనకు చుండూరు కేసు విచారణ తంతు కళ్ళకు కట్టినట్లు చూపుతున్నది. 23 సంవత్సరాల పాటు సాగిన సుదీర్ఘ విచారణ చివరికి దళితులకు 'అన్యాయాన్నే' మిగిల్చింది. అంటే పాలకులు చెబుతున్న సామాజిక న్యాయం ఎలా ఉంటుందో అర్థం చేసుకోవాలి.

బూర్జువా, భూస్వామ్య శక్తులకు ప్రాతినిధ్యం వహించే పాలకపార్టీలు ఏనాడు నిజమైన సామాజిక న్యాయాన్ని సాధించలేవు. ఎందుకంటే భూస్వామ్యశక్తులు, పెట్టుబడిదారులు కులవివక్ష, అంటరానితనాలను తమ దోపిడీ సాధనాలుగా, కులాన్ని కార్మికుల ఐక్యతను విచ్ఛిన్నం చేసే మంత్రదండంగా వాడుకుంటున్నాయి. అందుకే వారి సామాజిక న్యాయ నినాదం నేతి బీరలో 'నేయి' వంటిది. దీనిని దళితులు, అణగారిన తరగతులు గుర్తించాలి. కులవివక్షత, అంటరానితనాన్ని రూపుమాపి సామాజిక సమానత్వం సాధించే దిశగా సాగే ప్రజాస్వామిక ఉద్యమాలలో భాగస్వాములవ్వాలి. వారి నిజమైన మిత్రులెవరో గ్రహించాలి, వారితో మమేకం కావాలి.

కులవివక్ష, అంటరానితనాలపై జరిగే పోరాటాలలో కార్మికవర్గం పాలుపంచుకొని, అన్ని రకాల దోపిడీలపై పోరాడే వర్గంగా కార్మికవర్గం ముందు నిలవాలి. నిజమైన సామాజిక న్యాయం సాధించాలి.

ఆ





అన్నలు... పెదరికమే తెదు!




# కా ద్ద నీ యం

వివిధ పత్రికల సౌజన్యంతో








కార్మికులకు, పాఠకులకు,  
చందాదారులకు,  
శ్రేయోభిలాషులకు  
**‘మే డే’**  
శుభాకాంక్షలు



సంపాదకులు  
కార్మికలోకం మాసపత్రిక 2014  
ప్రచురణకు  
కార్మికలోకం 2014

వికాసగల  
తేది 6 మార్చి 2014

J. Bhaskar, Antenn Dept  
ప్రచురణకు/కార్మిక  
BHEL R&D  
హైదరాబాద్ - 500093  
9493216400



జి. భాస్కర్  
Antenn Dept

## పాఠకులకు గమనిక

‘కార్మికలోకం లేఖలు’ అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్‌పోర్ట్ సైజ్ ఫోటో కూడా పంపగలరని కోరుతున్నాము.

e-mail : karmikalokam@gmail.com

- ఎడిటర్


## చందాదారులకు విజ్ఞప్తి

మీకు వచ్చే పత్రిక అక్రమపైన మీకు పత్రిక ఎప్పటి నుంచి పంపబడుతున్నది, మీ చందా ఎప్పుడు పూర్తవు తున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు. చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అక్రమాలకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది. అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వండి. పత్రికలు సకాలంలో అందని వారు వెంటనే పోస్టాఫీసును సంప్రదించండి. తర్వాత సెల్ : 9441209559 కు ఎస్.ఎం.ఎస్ ద్వారా కానీ, ఫోన్ చేసి కానీ తెలియజేయగలరు.

- మేనేజర్




# దొంగదెబ్బతీసే హెపటైటిస్



దేశవ్యాప్తంగా దాదాపు మూడు కోట్లమంది హెపటైటిస్ బి, సి ల బారిన పడుతున్నారు. ఏటా ఈ సంఖ్య హెచ్ఐవి, క్యాన్సర్ వ్యాధులతో బాధపడుతున్న వారికంటే ఎక్కువ. ప్రత్యేకమైన లక్షణాలు లేకపోవడం వల్ల హెపటైటిస్ బాధితులు తమకు అది వచ్చిందని గుర్తించలేకపోతున్నారు.

భారతీయుల్లో 50 మందిలో ఒకరు హెపటైటిస్ తో బాధపడుతున్నారు. అలాగే రెండు వందల మందిలో ఒకరు హెపటైటిస్ తో బాధపడుతున్నారు. హెపటైటిస్ బి, సి లతో బాధపడేవారు దాదాపు మూడు కోట్లమంది ఉన్నారు. మనదేశంలో, హెపటైటిస్ బి, సి రెండూ సైలెంట్ వైరస్ లు. అలాగే ఇవి శరీరంలోకి ప్రవేశించడం వల్ల నొప్పిగానీ మరే లక్షణాలు గానీ వుండవు. కానీ చికిత్స చేయకుండా విడిచిపెడితే ఈ రెండింటి వల్ల లివర్ సిర్రోసిస్ రావచ్చు. దీనివల్ల లివర్ పూర్తిగా చెడిపోయి రక్తస్రావం అవుతుంది. కడుపు



ఉబ్బిపోతుంది. లివర్ క్యాన్సర్ రావచ్చు. లివర్ ఫెయిల్యూర్ అయి కోమాలోకి వెళ్లిపోవచ్చు. మరణానికి దారితీయవచ్చు. హెపటైటిస్-బితో బాధపడే వారికి సిర్రోసిస్ కన్నా ముందు లివర్ క్యాన్సర్ రావచ్చు. సాధారణంగా 'హెపటైటిస్-బి, సి' లు రక్తమార్పిడి ద్వారా గానీ, అపరిశుభ్ర నీడిల్స్ వల్లగానీ, సెక్స్ ద్వారా గానీ ఒకరి నుంచి మరొకరికి రావచ్చు. పిల్లల్లో అయితే హెపటైటిస్-బి తల్లిదండ్రుల నుంచే రావచ్చు. 'హెపటైటిస్-బి' గానీ, సి గానీ గాలి ద్వారా, ఆహారం ద్వారా, కేవలం తాకడం ద్వారా ఒకరి నుంచి మరొకరికి వ్యాపించవు. చిన్న రక్త పరీక్షతో శరీరంలో వీటి ఉనికిని తెలుసుకోవచ్చు. సరైన వైద్యం కూడా అందుబాటులో ఉంది. 'హెపటైటిస్-ఎ, బి' లకు వ్యాక్సినేషన్ ఉంది. హెపటైటిస్-సి కి ఎలాంటి వ్యాక్సినేషనూ లేదు. కాబట్టి రక్తమార్పిడిలో జాగ్రత్తగా ఉండాలి. ఒకరికంటే ఎక్కువమందితో లైంగిక సంబంధాలు ఉండకూడదు. దువ్వెనలు, టూత్ బ్రెష్ లు, బ్లేడ్స్ లాంటివి ఒకరు వాడినవి మరొకరు వాడకూడదు. ఇంజక్షన్లు కూడా డిస్ పోజబుల్ వాడితేనే మంచిది. ప్రపంచ వ్యాప్తంగా చూసినప్పుడు ప్రతి ఏటా 'హెపటైటిస్-ఎ'తో 1.4 మిలియన్ల మంది మరణిస్తున్నారు. ఇది అపరిశుభ్ర ఆహారం,

నీరు, ఇన్ ఫెక్షన్స్ లాంటి వాటి వల్ల వస్తోంది.

'హెపటైటిస్-బి' వల్ల లివర్ దెబ్బతింటుంది. ఇది రక్తం లేక రక్త పదార్థాల వల్ల ఒకరి నుంచి మరొకరికి వ్యాపిస్తుంది. దాదాపు ఆరు లక్షల మంది ఏటా 'హెపటైటిస్-బి' వల్ల మరణిస్తున్నారు. హెల్త్ వర్మర్స్ 'హెపటైటిస్-బి' తమకు రాకుండా జాగ్రత్త పడాలి. వ్యాక్సినేషన్ వల్ల హెపటైటిస్-బి రాకుండా కాపాడుకోవచ్చు.

హెపటైటిస్-సి వల్ల కలిగే ప్రభావం కొద్దిపాటి నుంచి తీవ్రతరం అయి లివర్ క్యాన్సర్ వచ్చే ప్రమాదముంది. రక్తం ద్వారానే హెపటైటిస్ ఒకరి నుంచి మరొకరికి వ్యాపిస్తుంది. ప్రతీ సంవత్సరం హెపటైటిస్-సి తో బాధపడుతున్న రోగులు 150 మిలియన్ల వరకు ఉంటున్నారు. ఈ హెపటైటిస్-సి వల్ల కలిగిన లివర్ జబ్బులతో ఏటా 3.5 మిలియన్ల మంది మరణిస్తున్నారు. యాంటీ వైరల్ డ్రగ్ తో దీనికి చికిత్స చేయవచ్చు. హెపటైటిస్-సి వైరస్ కి ఎటువంటి వ్యాక్సినేషనూ లేదు.

దీనికి సంబంధించి పరిశోధనలు జరుగుతున్నాయి.

హెపటైటిస్-ఇ విషయానికొస్తే ప్రతి సంవత్సరం కొత్తగా 20 మిలియన్ల మంది ఈ వ్యాధిబారిన పడుతున్నారు. మూడు మిలియన్ల వరకు మరణిస్తున్నారు. దీనివల్ల 'ఎక్యూట్ లివర్ డిసీజెస్' వస్తాయి. అవరిశుభ్రమైన నీటివల్ల ఇది వ్యాపిస్తుంటుంది. ప్రపంచమంతా హెపటైటిస్-ఇ ఎక్కువ ఉన్న తూర్పు దక్షిణాసియా ప్రాంతాలలో మరీ ఎక్కువ. చైనాలో హెపటైటిస్-ఇ రాకుండా వ్యాక్సిన్ ను కనుగొన్నారు. ఇంకా ఇది ప్రపంచ వ్యాప్తంగా అందరికీ అందుబాటులో లేదు.

హెపటైటిస్ బి, సి లు మామూలుగా మందులతో తగ్గుతుంటాయి. లివర్ క్యాన్సర్ లాంటివి వుంటే శస్త్ర చికిత్స చేయాల్సి వస్తుంది. జాండిస్ లాంటి లక్షణాలు కనిపించిన వారిలో 'హెపటైటిస్-ఎ, ఇ' ఉండవచ్చు. ఇవి మందులతో తగ్గుతాయి. హెపటైటిస్-బి, సి లు వైరస్ స్క్రీనింగ్ ద్వారా తెలుస్తాయి. జబ్బుల బారిన పడినవారు ముందు జాగ్రత్తగా ఈ పరీక్ష కూడా చేయించుకోవాలి. ఒకవేళ తొలిదశలోనే ఉంటే సులువుగా నయం అవుతాయి. ఆధునిక వైద్యవిధానంలో హెపటైటిస్ నివారణకూ తగిన పరిష్కారం ఉంది. \* \* \*





# 2014 మే దే మా నిఘోషం

**2014 మే దే సందర్భంగా కార్మిక వర్గానికి, పీడిత ప్రజానీకానికి సిఐటియు హృదయ పూర్వక శుభాకాంక్షలు తెలుపుతోంది. అన్ని రకాల దోపిడీల నుండి విముక్తిని చెందేందుకు జరిగే మహాధ్యమంలో కార్మిక వర్గానిది అగ్రగామి పాత్ర. విజ్ఞాన శాస్త్రంలో, సాంకేతిక పరిజ్ఞానంలో, సాంస్కృతిక రంగంలోనూ మానవ కృషి ఫలితంగా జరిగిన అభివృద్ధి ఫలాలు పీడిత ప్రజానీకం గౌరవప్రదమైన, సుఖవంతమైన జీవితం గడపటానికి ఉపయోగపడాలని, బహుకొద్ది మంది కోసమే ఈ అభివృద్ధికాదని సిఐటియు చెపుతున్నది.**

**అటువంటి పురోగామియైన సమాజం సాధనకు సిఐటియు కట్టుబడి ఉంది.**

## అంతర్జాతీయ సంఘీభావం

ఫైనాన్స్ కాపిటల్ (ద్రవ్య పెట్టుబడి), బహుళజాతి కార్పొరేషన్లు తమ సామ్రాజ్యవాద నయా ఉదారవాద విధానాల ద్వారా ప్రజలపై జరుపుతున్న దాడికి వ్యతిరేకంగా ప్రపంచ వ్యాపితంగా జరుగుతున్న పోరాటాలకు మే దే సందర్భంగా సిఐటియు తన సంఘీభావాన్ని ప్రకటిస్తోంది. అవరోధంగా ఉన్న అన్ని అడ్డంకుల్ని అశేష త్యాగాలతో, అసమాన ధైర్యంతో ఎదిరించి బలవత్తరమైన పోరాటాలతో తెగబడిన శక్తులను ఎదుర్కొన్న అన్ని సంస్థలకు, మహిళలకు, పురుషులకు సిఐటియు శుభాకాంక్షలు తెలుపుతోంది.

సామ్రాజ్యవాదుల ఆదేశాలను సరించి అమలౌతున్న నయా ఉదారవాద విధానాల ప్రభావం ప్రజలపై పడి ప్రతిచోట ప్రజలలో కోపం అసంతృప్తి పెరుగుతోంది. తమ జీవితాలపై జరుగుతున్న దాడిని కార్మికవర్గం తీవ్రంగా ప్రతిఘటిస్తున్నారు. మొత్తం యూరోపు కార్మికవర్గం, అమెరికా, ఆసియా, ఆఫ్రికాలలోనూ, ప్రపంచమంతా సమరశీల పోరాటాలు జరుగుతున్నాయి. జనాభాలో కేవలం ఒక శాతంగా ఉన్న కార్పొరేట్ శక్తులు, ధనికులు, 99 శాతం మంది ప్రజలు సృష్టించిన సంపదను అనభవించటాన్ని సర్వత్రా నిరసిస్తున్నారు.

## సామ్రాజ్యవాద వ్యతిరేక పోరాటాలు

తన మిలటరీ పెత్తనం ద్వారా, ఆర్థిక బలం ద్వారా అమెరికా సామ్రాజ్యవాదం ప్రపంచ వ్యాపితంగా తన ఆధిపత్య ధోరణిని కొనసాగిస్తున్నది. తన కార్పొరేట్ శక్తులకు, ఆర్థిక లాభం చేకూర్చే విధానాలను రుద్దుతున్నది. మానవ సమాజంపై సామ్రాజ్యవాదం, ద్రవ్య పెట్టుబడి చేసే దాదే నూతన సరళీకరణ ఆర్థిక విధానాలు.

అభివృద్ధి చెందుతున్న దేశాల ప్రభుత్వాలను తన ఆర్థిక పెత్తనం ద్వారా, మిలటరీ జోక్యంతో, ఇతర విధానాల ద్వారా ద్రవ్య పెట్టుబడి కీలకమైన ప్రాంతాలను లోబర్చుకుని వారిపై విషమ షరతులను రుద్దుతున్నది. ఆయిల్, గ్యాసు, వారి సహజ వనరులపై ఆధిపత్యం చెలాయిస్తున్నది. ఈ దేశాలలోని కార్మిక వర్గం సామ్రాజ్యవాద ధోరణులను వ్యతిరేకిస్తూ తీవ్ర పోరాటాలు జరుపుతున్నారు. అదే సమయంలో ఆయా దేశాల పాలకవర్గం సామ్రాజ్యవాదంతో రాజీ పడుతోంది.

సిరియా, ఇరాన్ వంటి దేశాలలో ప్రజలచే ఏర్పడిన ప్రభుత్వాలను కూల్చివేసే సామ్రాజ్యవాద అధిపత్య ధోరణులను సిఐటియు తీవ్రంగా ఖండిస్తున్నది. ఇటీవలనే ఉక్రెయిన్ - క్రిమియాలో అమెరికా నాటోలు జరుపుతున్న మోసపూరిత విధానాలు దీనిని బహిర్గతం చేస్తున్నాయి. శాంతిని, స్వేచ్ఛను ప్రేమించే వారందరూ సామ్రాజ్యవాద దురాక్రమణ పూరిత జోక్యందారీ విధానాలను ఎలుగెత్తి



ఖండించాలి. క్యూబా, ఇరాక్ లలో ప్రపంచ ప్రజాభిప్రాయానికి వ్యతిరేకంగా అమెరికా విధిస్తున్న ఆంక్షలను ఖండిస్తున్నది.

తన మాతృదేశం కోసం పాలస్తీనా ప్రజలు జరుపుతున్న విరోచిత పోరాటాన్ని సిఐటీయు శ్లాఘిస్తున్నది. తమ దేశాన్ని ఇజ్రాయిల్ ఆక్రమించుకోవటాన్ని, మిలటరీ, బాంబింగ్ దాడులు జరపటాన్ని, ప్రపంచ ప్రజాభిప్రాయానికి భిన్నంగా అమెరికా ఈ దాడులను బహిరంగంగా సమర్థిస్తోంది. దీనికి వ్యతిరేకంగా పాలస్తీనియన్లు పోరాడుతున్నారు. 1967 సరిహద్దులతో జేరుసలేం రాజధానిగా స్వతంత్ర పాలస్తీనా రాజ్యం ఏర్పడాలని సిఐటీయు డిమాండ్ చేస్తున్నది. దానిని అందరూ గుర్తించాలని కోరుతోంది.

తమ దేశాలను సామ్రాజ్యవాద దోపిడి శక్తులు దోచుకోవటాన్ని వ్యతిరేకిస్తూ మహత్తర పోరాటాలను జరపటాన్ని సిఐటీయు సమర్థిస్తున్నది. వారికి శుభాకాంక్షలను తెలుపుతున్నది. లాటిన్ అమెరికాలోని వెనుజులా, బొలివియా, ఈక్వెడార్, నికరాగ్వా వంటి దేశాల వామపక్ష శక్తులు నూతన సరళీకరణ ఆర్థిక విధానాలకు వ్యతిరేకంగా పోరాడి విజయం సాధించాయి. ఈ దేశాలను అమెరికా తన పెరటి దొడ్డిలా భావించేది. ఈ ప్రాంతాల నుండి అమెరికా వైదొలగింది. ప్రజలెన్నుకున్న ఈ ప్రభుత్వాలను కూల్చివేయటానికి అమెరికా కుట్రలు చేస్తున్నది. వెనుజులాలో మదురో ప్రభుత్వాన్ని కూల్చడానికి అమెరికా కుతంత్రాలు పన్నుతున్నది. వీటన్నింటినీ సిఐటీయు ఖండిస్తున్నది.

### సోషలిస్టు దేశాలకు శుభాకాంక్షలు

అమెరికా సామ్రాజ్యవాదం 5 దశాబ్దాలుగా ఆర్థిక ఆంక్షలు, నిర్బంధాలు కొనసాగించినా, అనేక కుట్రలు జరిపినా సామ్రాజ్య వాద వ్యతిరేక పోరాటంలో ముందు పీరిన సోషలిస్టు క్యూబా నిలబడింది. ఆరోగ్యం, విద్యా రంగాలలో అనేక అభివృద్ధి చెందిన దేశాల మానవ అభివృద్ధి సూచికలను దాటి క్యూబా అభివృద్ధి చెందింది. ఇది ఒక గర్వ కారణం. ప్రపంచవ్యాపితంగా కార్మిక వర్గానికి ఉత్తేజాన్నిస్తున్నది. అమెరికా సామ్రాజ్యవాదానికి వ్యతిరేకంగా లాటిన్ అమెరికా దేశాలను నిలబెట్టడంలో క్యూబా నిర్వహించిన పాత్ర శ్లాఘనీయమైనది. క్యూబా కార్మిక వర్గానికి సిఐటీయు జే జే లు పలుకు తున్నది.

అన్ని సోషలిస్టు దేశాల కార్మిక వర్గానికి సిఐటీయు శుభాకాంక్షలు తెలుపుతున్నది. సోషలిజాన్ని త్రోసిపుచ్చి తిరిగి పెట్టుబడిదారీ విధానాన్ని ప్రవేశ పెట్టడానికి సామ్రాజ్యవాదం జరుపుతున్న ప్రయత్నాలను కార్మిక వర్గం త్రిప్పి కొట్టగలదని సిఐటీయు దృఢంగా విశ్వసిస్తోంది.

### గ్లోబల్ సంక్షోభం

గ్లోబల్ సంక్షోభం కుదుట బడుతున్నదని, దారిలోకి వస్తున్నదని ఎంత చెప్పినా పరిస్థితులు దానికి విరుద్ధంగానే ఉన్నాయి.

సాధారణ ప్రజలు, కార్మికులు ఆర్థిక సంక్షోభ భారాలతో కొట్టు మిట్టాడుతున్నారు. దీనికి జవాబుగా పెట్టుబడిదారీ వర్గం తీసుకుంటున్న చర్యలు మరింత విధ్వంసంకర సంక్షోభానికి దారి తీస్తున్నాయి. గ్లోబల్ సంక్షోభ భారాన్ని సాధారణ ప్రజలపై నెట్టి పెట్టుబడిదారులు తాము కోలుకునేందుకు తీసుకునే చర్యలు కార్మికులు పోరాడి సాధించుకున్న హక్కులను సదుపాయాలను హరించివేస్తున్నాయి. ఈ సంక్షోభానికి మూల కారకులైన కార్పొరేటు సంస్థలకు, ఆర్థిక సంస్థలకు ఇదే సమయంలో పన్నుల రాయితీలు మినహాయింపులు ఇచ్చి ఆదుకుంటున్నారు. ప్రపంచం వ్యాపితంగా అభివృద్ధి చెందిన, అభివృద్ధి చెందుతున్న దేశాలలో కార్మిక వర్గమే దాడికి గురిపెట్టబడుతున్నది. ఉద్యోగాలలో, జీతంలో, పెన్షన్లో, ఆరోగ్య రక్షణలో, తదితర సదుపాయాలలో కోతలు విధిస్తున్నారు. ఈ దోపిడి ఫలితంగా దరిద్రుల సంఖ్య పెరుగుతున్నది. ఉపాధి అవకాశాలు, నాణ్యత పడిపోతున్నది. నిరుద్యోగం పెరుగుతున్నది. చదువుకున్న యువకుల నిరుద్యోగం ప్రమాద ఘంటికలకు చేరింది. 3 అక్టోబర్ 2014న ప్రదర్శనలను ర్యాలీలను సమ్మెలను మిలిటెంట్గా చేయాలని ప్రపంచ కార్మిక సమాఖ్య (డబ్ల్యుఎఫ్ టీఓ) పిలుపునిచ్చింది. ఈ పిలుపును సిఐటీయు బలపరుస్తున్నది. సంఘాల అనుబంధంతో నిమిత్తం లేకుండా యావత్ కార్మిక వర్గం అందరికీ గౌరవప్రదమైన మంచి ఉద్యోగం ఇవ్వాలని వరల్డ్ యాక్షన్ డే నాడు మిలిటెంట్ పోరాటాలలో పాల్గొనాలని సిఐటీయు పిలుపునిస్తున్నది.

### భారతదేశంలో

తమ హక్కులను, జీవనోపాధిని కాపాడుకోవటానికి నిరంతరాయంగా పోరాడుతున్న మన దేశ కార్మిక వర్గానికి, పీడిత ప్రజానీకానికి మేడే సందర్భంగా సిఐటీయు విప్లవ శుభాకాంక్షలు అందజేస్తున్నది. సంఘటిత, అసంఘటిత రంగాలలోను జాతీయ, బహుళ జాతీయ పెద్ద కార్పొరేషన్లలోను బ్యాంకింగ్, ఇన్సూరెన్స్, టెలికాం, రాష్ట్ర, కేంద్ర ప్రభుత్వ శాఖలలో, స్కీం వర్కర్స్లో ఇతర రంగాలలోను గవర్నమెంట్ విధానాలకు వ్యతిరేకంగా పోరాడుతున్న లక్షోపలక్షల కార్మిక వర్గానికి సిఐటీయు శుభాకాంక్షలు. ఈ పోరాటాలను కొనసాగిస్తున్న క్రమంలో, యజమానులతో బహిరంగంగా ప్రభుత్వం కుమ్ముకై అణిచి వేస్తున్నది. అయినప్పటికీ వారు ధైర్య సహసాలతో పోరాడుతున్నారు.

కార్మికులకు వ్యతిరేకంగా పెట్టుబడిదారీ వర్గం తమ దోపిడిని అణిచివేతలను పెంచుతూపోతున్నది. అదే సందర్భంలో దీనికి వ్యతిరేకంగా కార్మికులు ఎటువంటి నిరసనను వ్యక్తం చేసినా సహించే పరిస్థితిలో పెట్టుబడిదారీ వర్గం లేదు. కార్మికుల చట్టబద్ధ హక్కులను పరిరక్షించుకునే పోరాటాలు చేస్తున్నప్పుడు యజమానులు పోలీసులను తమ సాయుధ గుండాలను ప్రయోగించి పోరాటాలను క్రూరంగా అణిచివేస్తున్నారు. కర్నాటక



లోని టయోటా కిర్లోస్కర్ కార్మికులను సస్పెండ్ చేయటం కక్ష పూరిత చర్యలు తీసుకోవడంతో వారు నిరవధిక సమ్మె చేశారు. ముంబయి ట్రాన్స్‌పోర్ట్ వర్కర్లు ప్రభుత్వం ఇచ్చిన నిషేధ ఆజ్ఞలను ఉపసంహరించుకునేంత వరకు పోరాడారు. మానేసార్ ప్లాంట్‌లో హామతి సుజిక్‌లో అనేక వందల మంది కార్మికులను తప్పుడు కేసులు పెట్టి జైళ్ళలోకి నెట్టారు. వేలాది మంది కార్మికులపై కక్ష పూరిత చర్యలు తీసుకున్నారు. కేవలం సమ్మెలు ప్రదర్శనలు చేసినందుకే అనేక మందిపై తప్పుడు కేసులు బనాయించారు. ట్రేడ్ యూనియన్ నాయకులపైనా, కార్యకర్తలపైనా హత్యాయత్నం చేశారనే ఆరోపణలతో సహా కేసులు బనాయించారు. అయినప్పటికీ దేశవ్యాపితంగా కార్మికవర్గ పోరాటాలు వెల్లువలా కొనసాగుతూనే వున్నాయి. గత నాలుగు సంవత్సరాలుగా ఈ పోరాటాలు జరుగుతున్నాయి. ఐక్యతను మరింత పటిష్ఠం చేసుకొని కార్మికవర్గ వ్యతిరేక విధానాలను త్రిప్పికొట్టాలి. పోరాడే కార్మికులందరికీ తమ సౌహార్ద్రతను సహకారాన్ని సిఐటియు అందిస్తున్నది. ఈ దాడులను త్రిప్పికొట్టటానికి హక్కులను కాపాడుకోవటానికి విశాలమైన ఐక్యత, దేశవ్యాపిత సంఘీభావం పెంపొందించాలి.

మన దేశంలో రైతులు, వ్యవసాయ కార్మికులు సంక్షోభంలో చిక్కుకున్నారు. నయా సరళీకరణ విధానాల వలన ప్రభుత్వం వ్యవసాయ రంగంపై ఖర్చులను దారుణంగా తగ్గించింది. దాదాపు మూడు లక్షల మంది రైతులు ఆత్మహత్య చేసుకున్నారు. అందులో అత్యధికులు పేద మధ్య తరగతి రైతులు ప్రైవేటు వడ్డీ వ్యాపారుల నుండి అధిక వడ్డీ రేట్లలో అప్పులు తీసుకొని అవి చెల్లించలేక ఆత్మహత్యలకు పాల్పడ్డారు. ప్రభుత్వం వ్యవసాయ రంగానికి పెట్టే ఖర్చులను పెంచాలని సిఐటియు డిమాండ్ చేస్తున్నది. సంస్థాగత ఖర్చులయినా తేలిక పాటి వడ్డీలతో రుణాలు, గిట్టుబాటు ధర, వ్యవసాయ ఉత్పత్తులను నిల్వచేసే విధానం షార్కెట్ సదుపాయాలను కల్పించటం వంటి వాటిని ప్రభుత్వం నిర్వహించాలి. దేశానికి అన్నం పెట్టే రైతులను ఆత్మహత్యల నుండి కాపాడాలి. రైతులను నాశనం చేసే ప్రభుత్వ విధానాలకు వ్యతిరేకంగా రైతులు చేసే అన్ని పోరాటాలను బలపరుస్తుందని సిఐటియు వాగ్దానం చేస్తున్నది.

భూమి కోసం, మంచి వేతనాల కోసం, ఉద్యోగాల కోసం, సామాజిక భద్రత కోసం, ఇండ్ల కోసం, మెరుగైనా జీవన పరిస్థితుల కోసం, పోరాడే వ్యవసాయ కార్మికులకు సిఐటియు సంఘీభావాన్ని వ్యక్తపరుస్తున్నది. నూతన సరళీకరణ ఆర్థిక విధానాలను త్రిప్పికొట్టటానికి రైతులు, వ్యవసాయ కార్మికులు, కార్మికులు కలసి పోరాడాలి. పీడిత ప్రజలందరి ఐక్యపోరాట ఉద్యమం నిర్మించటానికి తగిన చొరవ చూపాలని సిఐటియు మేడే సందర్భంగా దీక్ష పూనుతున్నది.

భారతదేశంలో యువరక్తంతో నిండిన దేశం. 2020 నాటికి యువత అత్యధికంగా వున్న దేశంగా భారతదేశం వుంటుంది. 64శాతం మంది ప్రజలు పనిచేసే వయస్సులో వుంటారు. కాని దేశంలోని యువత భవిష్యత్ అంధకారంగా కనిపిస్తున్నది. నూతన సరళీకరణ విధానాలు ఉపాధి అవకాశాలను కొల్లగొడుతున్నాయి. నిరుద్యోగం పెరిగిపోతోంది. ప్రత్యేకంగా చూస్తే చదువుకున్న యువకుల పరిస్థితి మరి భయానకంగా ఉంది. చంఢీఘర్ లేబర్ బ్యూరో 2012-13 సర్వే నివేదిక ను బట్టి 15-29 సంవత్సరాల వయస్సులో ఉండి కనీసం గ్రాడ్యుయేషన్ పూర్తి చేసిన వారిలో ప్రతి ముగ్గురిలో ఒకరు నిరుద్యోగిగా ఉంటారు. ఈ నూతన సరళీకరణ ఆర్థిక విధానాలు ఉపాధిలేని అభివృద్ధికి బాటలు వేశాయి. కేంద్ర రాష్ట్ర ప్రభుత్వాలు ఉద్యోగ కల్పనకు విధించిన నిషేధాన్ని తొలగించాలి. మన యువకుల శక్తి సామర్థ్యాలను దేశం వినియోగించుకునే విధంగా వారికి ఉద్యోగ కల్పన చేయాలి. సురక్షితమైన, మంచి ఉద్యోగాల కోసం, నిరుద్యోగ భృతి కోసం. ఆర్థిక సామాజిక, సాంస్కృతిక అభివృద్ధి కోసం యువకులు జరిపే పోరాటానికి సిఐటియు సంపూర్ణ మద్దతును తెలియ జేస్తున్నది.

21వ శతాబ్దంలో కూడా దళితులు, ఆదివాసిలపై సామాజిక అణిచివేతలు, కుల వివిక్ష కొనసాగటాన్ని సిఐటియు తీవ్రంగా ఖండిస్తున్నది. 2010-12లలో నియోలిబరల్ విధానాల వల్ల దళితులు, ఆదివాసిలపై అణిచివేత కేసుల 18 శాతం పెరిగాయి. భారత రైల్వేలలో మనుషులతో పాకీపని చేయించే(స్కావింజర్) విధానం నేటికీ కొనసాగుతూనేవుంది. ఈ కేసులలో రైల్వేదే అగ్రణాంబూలం. అత్యధిక సంఖ్యలో ఎస్‌సి/ఎస్టీ కోసం కేటాయించబడ్డ పోస్టులు నింపబడలేదు. ఆదివాసీల నుండి భూమిని లాక్కుని దేశ, విదేశీ బడా కంపెనీలకు కట్టబెడుతున్నారు. మైనార్టీలు కూడా వివక్షతలకు గురౌతూనే వున్నారు. మైనార్టీల పరిస్థితులను మెరుగు చేయటం కోసం వేయబడిన సచార్ కమిటీ, రంగనాథ్‌మిశ్రా కమీషన్ నివేదికలు సిఫార్సులు ప్రభుత్వం సక్రమంగా అమలు జరపటం లేదు. దళితులు, ఆదివాసీలు, మైనార్టీలు అన్ని రకాల వివక్షలకు వ్యతిరేకంగా జరుపుతున్న పోరాటాలకు సిఐటియు తన సంపూర్ణ మద్దతును ప్రకటిస్తున్నది. మొత్తం కార్మిక వర్గమంతా వారి కులం, తెగ, మతంతో ప్రమేయం లేకుండా సాంఘిక వివక్షతలకు వ్యతిరేకంగా జరిగే పోరాటాలలో మమేకం కావాలి. నూతన సరళీకరణ విధానాలకు వ్యతిరేకంగా ట్రేడ్ యూనియన్ ఉద్యమం జరుపుతున్నపోరాటంలో సామాజికంగా అణిచి వేయబడుతున్న వర్గాలన్నీ కలిసిపోవాలి.

మహిళలు సమాజంలో తమకు లభించవలసిన సముచిత స్థానం కోసం జరిపే పోరాటాలో మహిళలకు ఈ మేడే సందర్భంగా సిఐటియు సంపూర్ణ మద్దతును, సహృద్ధావాన్ని



వ్యక్తపరుస్తున్నది. అభివృద్ధి చెందిన దేశాలతో సహా ప్రపంచం అంతటా ఉద్యోగాలలో, వేతనాల్లో, ప్రమోషన్లలో తదితర అవకాశాలలో మహిళలు వివక్షతకు గురవుతున్నారు. విధాన నిర్ణయ స్థాయి బాడీలలో, రాజకీయ రంగంలో మహిళల ఉనికి చాలా తక్కువ స్థాయిలో కొనసాగుతూనే వుంది. నూతన ఆర్థిక విధానాల నేపథ్యంలో స్త్రీని వాణిజ్య, వ్యాపార వస్తువుగా చూస్తున్నారు. మహిళలపై హింస, బాలికలపై అత్యాచారాలు పెచ్చుమీరు తున్నాయి. సరైన భద్రత కలిగిన ఉద్యోగాలు, మెరుగైన వేతనాలు లేకుండా స్త్రీ సాధికారత సాధించబడదు. వివక్షతలు హింసలకు వ్యతిరేకంగా మహిళలు జరిపే పోరాటాలకు మద్దతును ఇస్తూ విధాన నిర్ణయ స్థాయి కమిటీలలో మహిళల ప్రాతినిధ్యం పెంచాలి. పని స్థలాల్లో లింగ వివక్షతకు, లైంగిక వేధింపులకు వ్యతిరేకంగా జరిపే ఆందోళనలో పురుషులతో సహా మొత్తం కార్మికులు కదలాలి.

విద్యా హక్కు ప్రైవేటీకరణకు వ్యతిరేకంగా, విద్యను వ్యాపార వస్తువుగా మార్చటానికి వ్యతిరేకంగా విద్యార్థులు జరిపే అన్ని పోరాటాలకు సిఐటియు సంపూర్ణ మద్దతు ఇస్తున్నది.

### ప్రజాస్వామ్యం పై దాడి

తృణమూల్ గూండాలు జరిపే క్రూరమైన దాడులను విరోచితంగా ప్రతిఘటిస్తున్న పశ్చిమ బెంగాల్ కార్మికులకు, ప్రజలకు సిఐటియు సంపూర్ణ మద్దతు ప్రకటిస్తున్నది. తృణమూల్ కాంగ్రెస్ అన్ని ప్రజాతంత్ర సంస్థలపై ట్రేడ్ యూనియన్లపై రైతు విద్యార్థి యువజన మహిళ రంగాల్వారిపై వామపక్ష పార్టీలపై అమానుషమైన దాడి చేస్తున్నది. వందలాది మంది వామపక్ష కార్యకర్తలు, మద్దతుదారులు చంపబడ్డారు. వేలాది మంది తమ స్వగ్రామాలను వదిలి దూర ప్రాంతాలకు ఆశ్రయం కోసం వెళ్ళవలసి వస్తున్నది. మహిళలను మానభంగం చేస్తున్నారు. ట్రేడ్ యూనియన్, కిసాన్ సభ వగైర ఆఫీసులను గూండామూకలతో బలవంతంగా ఆక్రమించుకోటం లేదా తగలపెట్టటం చేస్తున్నారు. ఇతర పార్టీల నుండి ఎన్నికైన ప్రజాప్రతినిధులను భయ పెడుతున్నారు. వారిని రాజీనామాలు చేయమని ఒత్తిడి చేస్తున్నారు. వారిని పని చేయనివ్వటం లేదు ఇటు వంటి హింసలు తృణమూల్ కాంగ్రెస్ పాలనలో కొనసాగున్నాయి.

ఈ దాడులు కేవలం వామపక్ష పార్టీల మీద మాత్రమే జరుగుతున్నట్లు చూడరాదు ఈ దాడి మొత్తం ప్రజాస్వామ్యం మీద జరుగుతున్నది. నూతన సరళీకరణ విధానాలకు వ్యతిరేకంగా వామపక్షం తాను బలంగా వున్న చోట రాజీ పడకుండా దృఢంగా నిలకడగా నిలబడి ఎదురిస్తున్నందువల్ల వామపక్షాన్ని భౌతికంగా తొలగించటానికి ఈ దాడులు జరుగుతున్నాయి. కేరళ, త్రిపుర ఇతర రాష్ట్రాలలో వామపక్షంపై జరుగుతున్న దాడుల రూపం

వేరుగా వుంటున్నది. తప్పుడు సమాచారాలను, అబద్ధాలను విస్తృతంగా ప్రచారం చేయటం వగైర రూపాలలో వుంటున్నది. ఈ దుష్ప్రచారం వల్ల వామపక్షం, కార్మిక వర్గం సిద్ధాంతాలు అక్కడి పరిస్థితులకు సరిపోనివని, వాటిని తుడిచి పెట్టాలని భ్రాంతిని కల్పింప చూస్తున్నది. ఇటువంటి దుష్ప్రచారాలకు చరిత్రలో ఎప్పుడు జయప్రదం కాలేదు ఇప్పుడు కూడ వారు గెలవలేరు.

కార్మికవర్గం పైన వామపక్షంపైన, ప్రజాతంత్ర శక్తులపైన జరుపుతున్న ఈ దాడులను దృఢ దీక్షతో పోరాడి ఓడించాలని సిఐటియు పిలుపునిస్తున్నది.

తృణమూల్ కాంగ్రెస్ గూండా దాడులను ఎదుర్కొంటు పెద్ద సంఖ్యలో పోరాడుతున్న పశ్చిమ బెంగాల్ కార్మిక వర్గానికి విప్లవాభివందనాలనర్పిస్తూ శాఖాకాంక్షలను తెలుపుతున్నది. ఈ రకమైన పోరాటాన్ని దేశ వ్యాపితంగా కొనసాగించాలని సిఐటియు పిలుపు నిస్తున్నది. ఈ ఫాసిస్టు దాడులను సైద్ధాంతికంగాను, నిర్మాణ పరంగాను ఐక్యంగా పోరాడి ప.బెంగాల్ శ్రామిక వర్గానికి అండగా నిలబడి వారి ప్రజాస్వామిక హక్కులను నిలబెట్టడానికి కృషిచేయాలి.

### భారత దేశంలో ఎన్నికలు

దేశంలో 16వ లోకసభకు ఎన్నికలు జరుగుతున్న తరుణంలో 2014 మే దే వచ్చింది. గత 2 దశాబ్దాలుగా కాంగ్రెస్ లేదా బిజెపి ప్రభుత్వాలు నూతన సరళీకరణ విధానాల ననుసరించటం వలన సాధారణ ప్రజల జీవన పరిస్థితులు దారుణంగా దిగజారిపోయిన చేదు అనుభవాలను కార్మికవర్గం దృష్టికి తెస్తున్నాం. ఈ దుష్ట విధానాలను ఎలుగెత్తి చాటి తీవ్ర నిరసనను వ్యక్తం చేయాలి. ఈ శక్తులను త్రిప్పి కొట్టి ప్రజానుకూల ప్రత్యామ్నాయ విధానాలను ప్రచారం చేస్తున్న వామపక్షాలను నిలబెట్టాలి.

ప్రజా వ్యతిరేక విధానాలను అనుసరిస్తున్న పాలక వర్గం వల్ల నిత్యావసర వస్తువుల ధరలు నిరంతరంగా నిలువుగా పెరుగు తున్నాయి. భయానకంగా పెరుగుతున్న నిరుద్యోగం, ఆరోగ్యం, విద్య, గృహాలు, వగైరా ప్రాథమిక సేవలు విస్తారమైన ప్రజలు పొందగలే స్థితి లేదు. ఇవన్నీ ప్రజల జీవన పరిస్థితులను తల క్రిందులు చేస్తున్నాయి. వీటికి వ్యతిరేకంగా జరిగే ప్రతిఘటనలను ప్రభుత్వం అణిచివేస్తున్నది. ప్రజాస్వామ్య హక్కులపై దాడి జరుగుతోంది. కార్పొరేట్ శక్తు ఆస్తులు పెంచుకోవటానికి, ప్రభుత్వ ఆస్తులను ప్రైవేట్ వారికి కట్టబెట్టడానికి విధానాల రూపకల్పన చేస్తున్నారు. కాని ప్రజా సంక్షేమానికి ఏమీ చేయటం లేదు. లంచగొండితనం సంస్థాగతం చేయబడింది. దీనివలన పెద్ద



ఎత్తున ప్రజాధనం జాతీయ, అంతర్జాతీయ కార్పొరేట్ శక్తుల జేబులోకి చేర్చబడుతోంది. ప్రజల జీవన స్థితి దారుణంగా పడిపోవటమేకాక తీవ్రమైన విచ్చిన్నానికి, రాజకీయ విధానాలు తలక్రిందులు కావటానికి, దేశ గమన దిశా మార్పిడికి దారి తీస్తోంది. ఏ పార్టీ పేరున చెలామణీ చేయ చూస్తున్న ఈ దుర్మార్గమైన విధానాలను కార్మికవర్గం త్రిప్పి కొట్టాలి.

కేంద్రంలో అధికారం కోసం పెనుగులాడుతున్న కాంగ్రెస్, బి.జె.పి పార్టీలు నూతన సరళీకరణ ఆర్థిక విధానాలను బలపరుస్తున్నాయి. ఈ రెండు పార్టీలు అంతర్జాతీయ ద్రవ్య పెట్టుబడికి లొంగి పెద్ద ప్రైవేట్ కార్పొరేట్ శక్తులకు లాభాన్ని చేకూరుస్తున్నాయి. ఎన్నికలలో ఒకరిపై మరొకరు దాడి చేసుకుంటున్నా ఆర్థిక విధానాలలో ఇరువురూ దోపిడీ శక్తులకే వత్తాసును పలుకుతున్నారు. పక్షపాతానికి గురైన విధానం అని బి.జె.పి కాంగ్రెస్ ను విమర్శిస్తోంది. తాను సంస్కరణలను మరింత తీవ్రంగా అమలు చేస్తానని చెప్తున్నది. కార్మిక వర్గం, దేశ ప్రజలు ఈ దగాకోరుల ఆట కట్టించటానికి చైతన్య పూరితంగా వీరిని ఓడించాలి.

అనేక జాతీయ, బహుళజాతి కార్పొరేట్ సంస్థలు బిజెపి ని దాని ప్రధాన మంత్రి అభ్యర్థిత్వాన్ని వెనుకేసుకొస్తున్నాయి. కార్పొరేటు సంస్థల ఆధీనంలో వున్న మీడియా గ్లోబల్ ప్రచారాన్ని చేస్తూ, ప్రజలను తప్పుదారి పట్టించటానికి గుజరాత్ లో లేని అభివృద్ధిని ప్రచారం చేస్తున్నారు. గుజరాత్ గణాంకలను పరిశీలిస్తే అక్కడ కేవలం జిడిపి పెరుగుదల తప్ప మానవాభివృద్ధి సూచికలైన ఆరోగ్యం, అక్షరాస్యత, పిల్లలు, మహిళల పోషకాహారం, బాల కార్మికులు, ఉద్యోగాల కల్పన, కార్మిక హక్కులు వంటి విషయంలో గుజరాత్ అనేక రాష్ట్రాల కన్న చాలా వెనుకబడివున్నది.

బిజెపి తన ఎన్నికల క్యాంపెయిన్ లో మతతత్వ భావాలను దుష్ట చింతనతో విషపూరితంగా ప్రచారంలో పెట్టి తన ఎన్నికల ప్రణాళికలో రామామందీర నిర్మాణం, కామన్ సివిల్ కోడ్, 370 ఆర్టికల్ రద్దు వంటివి ప్రస్తావించింది ప్రజల ఐక్యతను విచ్ఛిన్నం చేయటానికి పూనుకుంటున్నది. ఐక్య బ్రేడ్ యూనియన్ ఉద్యమం ద్వారా ఎంతో శ్రమకోర్చి కార్మిక వర్గం సాధించుకున్న ఐక్యతను విచ్ఛిన్నం చేయటాన్ని కార్మిక వర్గం అంగీకరించదు. కార్మిక వర్గ ఐక్యతను విచ్ఛిన్నం చేసే ఇటువంటి శక్తుల పట్ల అప్రమత్తంగా ఉండి వీరిని ఓడించాలి.

వామపక్ష పార్టీలు సరళీకృత ఆర్థిక విధానాలను వాటి ఆరంభం నుండి నికరంగా వ్యతిరేకిస్తు కార్మిక పోరాటాలను హక్కులను పార్లమెంట్ లోపల బయట సమర్థిస్తున్నాయి. 14వ

లోక్ సభలో వామపక్షం బలం ఎక్కువగా వుండటం వలన ప్రజానుకూలమైన ఎంఎన్ఆర్ యుజిఎ ఉపాధి హామీ చట్టం, సమాచార హక్కు చట్టం, అటవీ హక్కుల చట్టం వంటివి తేగలిగింది. ప్రభుత్వ రంగ సంస్థల డిజ్ ఇన్ వెస్ట్ మెంట్, పెన్షన్ ప్రైవేటికరణ బ్యాంకులు ఇన్సూరెన్స్ డిరెగ్యులేషన్/ ప్రైవేటైజేషన్ వంటి ప్రజా వ్యతిరేక బిల్లులను ఆపుచేయగలిగింది.

గత నాలుగు సంవత్సరాల నుండి దేశ కార్మిక వర్గం ఐక్యంగా పోరాడుతున్న పది కోర్కెలను వామపక్ష జాతీయ సదస్సు ఆమోదించినది. ఈ సమస్యల కోసం కార్మిక వర్గం మూడు పెద్ద జాతీయ సమ్మెలను చేసింది.

### 2014 మే దే పిలుపు

అభివృద్ధి చెందిన, అభివృద్ధి చెందుతున్న దేశాలలో యావత్ కార్మిక వర్గం సామ్రాజ్యవాద శక్తుల నూతన సరళీకరణ ఆర్థిక విధానాలకు వ్యతిరేకంగా పోరాటాలను తీవ్రతరం చేయాలని మేడే సందర్భంగా సిఐటియు పిలుపునిస్తున్నది.

16వ లోక్ సభకు ఈ సంక్లిష్ట సమయంలో ఎన్నికలు జరుగుతున్నాయి. కార్మిక వర్గం పీడిత ప్రజానీకం కాంగ్రెస్, బిజెపిలను ఓడించి వామపక్ష పార్టీలను, కాంగ్రెసేతర, బిజెపియేతర సెక్యులర్ పార్టీలను గెలిపించాలని సిఐటియు పిలుపునిస్తున్నది.

కార్మికవర్గ ఐక్యతను క్షేత్ర స్థాయిలో బలపరచి నియోలిబరల్ విధానాలకు వ్యతిరేకంగా పోరాటాలను అత్యున్నత స్థాయికి పెంచి ఈ విధానాలను రాజకీయంగా ఓడించాలని సిఐటియు పిలుపు నిస్తున్నది. మొతం పీడిత వర్గమంతా ఈ పోరాటంలోకి వచ్చి చేరాలని కోరుతున్నది.

కార్మికవర్గ ఐక్యతను చీల్చటానికి కులం, మతం, తెగ, భాష, ప్రాంతీయ, లింగ, వంటి వివిధ రూపాలలో ఏ పేరుతో వచ్చినప్పటికీ విచ్చిన్నాలను వ్యతిరేకించాలి. దోపిడిని అణిచి వేతలను త్రిప్పి కొట్టడానికి ఐక్యత ఒక్కటే మన ప్రధాన ఆయుధం.

అంతర్జాతీయ కార్మిక వర్గ సౌహార్దత వర్ధిల్లాలి.

పెట్టుబడిదారి విధానం సామ్రాజ్యవాదం నశించాలి.

నియోలిబరల్ గ్లోబలైజేషన్ నశించాలి.

సోషలిజం వర్ధిల్లాలి.

ప్రపంచ కార్మికులారా ఏకంకండి.

\* \* \*



# నెమ్మదించిన 'ఆటో' అమ్మకాలు

దేశంలో నెలకొన్న ఆర్థిక మాంద్యం, హెచ్చు పెట్రో ధరలు, అధిక వడ్డీ రేట్లు భారత ఆటోమొబైల్ పరిశ్రమను కుదేలు చేస్తున్నాయి. వీటికి తోడు ప్రధానంగా అధిక ద్రవ్యోల్బణం ప్రజల కొనుగోలు శక్తిని హరిస్తుంది. దీంతో గత రెండేళ్లుగా ఆటో పరిశ్రమ అమ్మకాలు తీవ్ర నిరాశను ఎదుర్కొంటున్నాయి. ఈ నేపథ్యంలో కొత్త ఉద్యోగాల సృష్టి ఏమో కాని ఉన్న ఉద్యోగాలకు ఎసరు పెడుతుంది. వరుసగా రెండో ఏడాదిలో కూడా ఆటోమొబైల్ మార్కెట్లో అమ్మకాలు పడిపోవడంతో ఉత్పత్తిలో కోత విధించబడింది. ఎక్సైజ్ సుంకం తగ్గించినప్పటికీ పెద్ద మార్పు కానరావడం లేదు. పర్యవసానంగా 2 లక్షల మంది ఉద్యోగాలు కోల్పోయారని స్వయంగా సొసైటీ ఆఫ్ ఇండియన్ ఆటోమొబైల్ మాన్యుఫ్యాక్చరర్స్ అసోసియేషన్ (సియోమ్) తెలిపింది. ఆటో పరిశ్రమకి గత సంవత్సరం గడ్డుకాలమని సియోమ్ అధ్యక్షులు మరియు టయోటా కిర్లోస్కర్ మోటార్స్ వైస్ చైర్మన్ అయిన విక్రమ్ కిర్లోస్కర్ అన్నారు.

వాహన అమ్మకాలు తగ్గడంతో ముడి సరుకుల దగ్గర నుండి డీలర్షిప్ దాకా గొలుసుకట్టు ఆటోమొబైల్ రంగంలో లక్షన్నర నుండి రెండు లక్షల వరకు ఉద్యోగాలు పోయాయని సియోమ్ అంచనా వేసింది. భారత ఆటో పరిశ్రమ ప్రత్యక్షంగా, పరోక్షంగా ఒక కోటి 90 లక్షల మంది కార్మికులకు ఉపాధి కల్పిస్తున్నది. ప్రభుత్వం 10 సంవత్సరాల ఆటోమిషన్ ప్రణాళిక ప్రకారం 2016 కల్లా రెండున్నర కోట్ల మందికి ఉపాధి కల్పించాలన్న లక్ష్యం నీరుగారిపోతోంది. నిరంతరంగా డిమాండ్లో, అమ్మకాల్లో గత 2 ఏళ్లుగా తగ్గుదల ఉండటంతో ఉపాధి కల్పనలో పెద్ద అంతరం ఏర్పడింది. మార్చి 2014తో ముగిసిన రెండో ఆర్థిక సంవత్సరంలో కూడా కార్ల అమ్మకాలు 4.65 శాతం పడిపోయాయి. ఆర్థిక వ్యవస్థలో ఉన్న మందకోడితనం దీనికి కారణం. గత పది

సంవత్సరాల కాలంలో ఈ తగ్గుదల తీవ్రమైంది. గత 25 నెలల నుండి భారీ బ్రక్కులు, బస్సుల అమ్మకాలు కూడా పడిపోతున్నాయి.

ఎక్సైజ్ పన్ను తగ్గించినప్పటికీ త్వరలో ఈ రంగం కోలుకుంటుందన్న ఆశలు లేవని పరిశ్రమలోని వారు అంచనా వేస్తున్నారు. మోటార్ సైకిల్స్ నుండి బ్రక్కుల దాకా అమ్మకాలు సాగించే డీలర్షిప్ స్థాయిలోనే పెద్ద ఉద్యోగాలు పోయినట్లు పరిశ్రమ వర్గాలు అంచనా వేశాయి.

విడి భాగాల మీద కూడా పెద్ద దెబ్బపడింది. అనేక ఆటో కంపెనీలు తమ ఉద్యోగుల్ని తగ్గిస్తున్నాయి. జంషెడ్ పూర్, పూనే, లక్నోలలో ఉన్న ప్లాంట్లలో 5 వేల మంది కార్మికులను ముందుగానే తొలగించే కార్యక్రమాన్ని టాటా మోటార్స్ చేపట్టింది. తన 5 ప్లాంట్లను 8 రోజులు మూసివేసింది. చెన్నైలోని అశోక్ లేలాండ్లో వాలంటరీ రిటైర్మెంట్ స్కీంలో భాగంగా 500 మంది మేనేజర్లు బయటకు వెళ్ళిపోయారు.

మహింద్రా అండ్ మహింద్రా, జనరల్ మోటార్స్, స్కోడా ఆటోలు కూడా తమ ప్లాంట్ల మూసివేతకు పూనుకున్నాయి. క్యాజువల్, టెంపరరీ వర్కర్లను రిట్రైండ్ చేశాయి. జపాన్ కార్ల కంపెనీ నిస్సాన్ డీలరు హూవర్ ఇండియా లిమిటెడ్ తన కార్యాలయాన్ని మూసివేయటంతో వందలాది మంది ఉద్యోగాలు కోల్పోయారు.

బస్సులు, బ్రక్కుల విభాగానికి ఇంకా అతి పెద్ద దెబ్బ తగిలింది. తయారీ రంగంలోని ఆటో పరిశ్రమ ఉపాధి వృద్ధిలో ముఖ్యపాత్ర పోషిస్తుంది. ఇటువంటి రంగంలో ఉపాధి ఎంత పోయింది అనేది ఖచ్చితంగా చెప్పలేమని లక్షా 25వేల నుండి లక్షా 50వేల స్థాయిలో వుండవచ్చని ప్రయిస్ వాటర్ హవుస్ భాగస్వామి మరియు ఆటో రంగ నిపుణులు అబ్దుల్ మజీద్ అభిప్రాయపడ్డారు.

## బీడీ సెంటర్ను తరలించాద్దని ఏర్పట్ల లేబర్ ఆఫీసు ముందు ఆందోళన


సాబ్లి అండ్ వాగ్రి (శివసాగర్ బీడీ) కంపెనీ సెంటర్ను ఏర్పట్ల నుండి ఉప్పురకు తరలించవద్దని డిమాండ్ చేస్తూ ఎపి బీడీ అండ్ సిగార్ వర్కర్స్ యూనియన్ (సిఐటియు) నిజామాబాద్ జిల్లా కేంద్రంలో ఏప్రిల్ 1న ఆందోళన చేపట్టింది. యూనియన్ రాష్ట్ర అధ్యక్షులు పి.సిద్ధిరాములు ఆధ్వర్యంలో కార్మికులు జిల్లా లేబర్ కార్యాలయాన్ని ముట్టడించి ధర్నా నిర్వహించారు. అనంతరం తమ డిమాండ్లతో కూడిన వినతిపత్రాన్ని అసిస్టెంట్ లేబర్ అధికారి దేవయ్యకు అందజేశారు. అక్కడి నుండి సాబ్లి అండ్ వాగ్రి బీడీ కంపెనీ వరకూ ర్యాలీ నిర్వహించి శివసాగర్ బీడీ ఎదుట మరోమారు ఆందోళన చేపట్టారు. బీడీ కంపెనీ మేనేజర్ దర్మేందర్ గాంధీకి వినతిపత్రం అందచేశారు. ఈ సందర్భంగా సిద్ధిరాములు మాట్లాడుతూ మోర్తాడ్ మండలం ఏర్పట్లలో 30 సంవత్సరాలుగా సాబ్లి అండ్ వాగ్రి బీడీ కంపెనీ

సెంటర్ కొనసాగుతోందని, దానిపై ఆధారపడి 1500 మంది కార్మికులు, టేకేదార్లు, చాటన్ వర్కర్స్, ప్యాకింగ్ బట్టి, వర్కర్లు, నెలవారి కార్మికులు బతుకుతున్నారని చెప్పారు. సెంటర్ను తరలించేందుకు కంపెనీ ప్రయత్నాలు చేస్తుండటంతో కార్మికులు ఆందోళనకు గురవుతున్నారని ఆవేదన వ్యక్తం చేశారు. మార్చి 15, 2014న లేబర్ కార్యాలయంలో ఇదే విషయమై వినతిపత్రం అందించినట్లు తెలిపారు. ఏర్పట్ల సెంటర్ను తరలించే ఆలోచనను విరమించుకోవాలని, లేబర్ కార్యాలయంలో రాతపూర్వకంగా బీడీ కంపెనీ యాజమాన్యాలు హామీ ఇవ్వాలని డిమాండ్ చేశారు. లేనిపక్షంలో ఆందోళనలు తీవ్రం చేస్తామని హెచ్చరించారు. కార్యక్రమంలో యూనియన్ ఉపాధ్యక్షులు బి.జగదీష్, కార్యదర్శి యేశాల గంగాధర్, సదానంద్, కార్మికులు పాల్గొన్నారు.



# నోబెల్ గ్రహీత, రచయిత గాబో కన్నుమూత

నోబెల్ బహుమతి గ్రహీత, కొలంబియా నవలా రచయిత గాబ్రియెల్ గార్సియా మార్క్వెజ్ మెక్సికో 2014 ఏప్రిల్ 17న కన్నుమూశారు. ఆయన వయస్సు 87 సం॥లు. గాబ్రియెల్ కు భార్య, ఇద్దరు కుమారులు ఉన్నారు. కాగా ఆయన మృతి వార్తను రాండమ్ హౌస్ లో ఆయన మాజీ ఎడిటర్ క్రిస్టోబాల్ పెరా ధృవీకరించారు. 'వన్ హండ్రెడ్ ఇయర్స్ ఆఫ్ సాలిట్యూడ్' అనే ఆయన రచన 20వ శతాబ్దపు సాహిత్యంలో ఆయనను అగ్రపథాన నిలబెట్టింది. 'గాబో' గా అందరికీ చిరపరిచితులైన ఆయన సాహిత్య రంగంలో చేసిన కృషికిగానూ 1982లో



నోబెల్ బహుమతి లభించింది. 17వ శతాబ్దంలోని మిగ్వెల్ డీ కెర్వాంటీస్ తర్వాత గాబ్రియెల్ ను స్పానిష్ భాషలో అత్యంత ప్రజాదరణ పొందిన రచయితగా పరిగణిస్తారు. ఆయన రాసిన కల్పిత గాథల మూలాలు లాటిన్ అమెరికన్ పురాణగాథల్లోనివి. అయినా ఆయన రచనా శైలి, అందులోని విషయం అంతా కూడా సార్వజనీనంగా వుండేది. ఆయన పుస్తకాలు అనేక డజన్ల భాషల్లోకి అనువదించ బడ్డాయి.

తన రచనలతో డికెన్స్, టాల్స్టాయ్, హెమింగ్వే, మార్క్ ట్వేయిన్ వంటి ప్రముఖ రచయితల సరసన చోటు సంపాదించు కున్న గాబ్రియెల్ అటు విమర్శకుల, ఇటు సామాన్య పాఠకుల మదిని దోచుకున్నారు. ఆయన ప్రతి కొత్త రచనకు కూడా మంచి విమర్శకులు, అలాగే పాఠకులు కూడా వుండేవారని, అలా ఆయన ప్రముఖంగా పేరు ప్రతిష్టలు సంపాదించుకున్నారని స్వీడిష్ అకాడమీ ఆఫ్ లెటర్స్ ఆయనకు నోబెల్ అవార్డును అందచేస్తూ ప్రశంసించింది. తన రచనా వ్యాసంగంలో తనదైన అత్యుత్తమమైన ఆనవాళ్ళను, ముద్రను గాబ్రియెల్ వేశారు. 'మాయా వాస్తవికత' అనే సాహిత్య పంథాలో ఆయనను అత్యంత ప్రతిభాశాలిగా పరిగణిస్తారు. ఈ రకమైన పంథాలో ఆశ్చర్యకరమైన రీతిలో అటు వాస్తవం, ఇటు కల్పితం రెండూ జమిలిగా పెనవేసుకుని వుంటాయి. రోజువారీ జీవితంలో ఎదురయ్యే సంఘటనలకే కాస్తంతగా కాల्పనికపు హంగులు సమకూర్చడంతో అవి అసాధారణమైన వాటిగా రూపుదిద్దుకుంటాయి. ఆ శైలి ఆయనకు ప్రత్యేకతను సముపార్జించి పెట్టింది. ఆయన నవలలు, కథలు అర్థ శతాబ్దం గడిచినా మనలను ఈనాటికీ అలరిస్తూనే వుంటాయి. నోబెల్ బహుమతిని స్వీకరిస్తూ మాట్లాడిన గాబ్రియెల్ 'కవులు, యాచకులు, సంగీత కళాకారులు, ప్రవక్తలు, యుద్ధ వీరులు, పనికిమాలిన వాళ్ళు' ఇలా అందరూ కూడా హద్దుల్లేని

ఈ వాస్తవిక ప్రపంచంలోని జీవులే. కాస్త కాల్పనికతతో, ఊహాజనిత శక్తితో మేము పనిచేస్తాం.

మాకున్న కీలకమైన సమస్య ఏంటంటే, "మా జీవితాలు నమ్మదగ్గవిగా, మార్పుకోవడానికి సాంప్రదాయసిద్ధమైన మార్గాలు కొరవడడం" అని పేర్కొన్నారు. కేవలం 18 మాసాల్లో రాసిన 'వన్ హండ్రెడ్ ఇయర్స్ ఆఫ్ సాలిట్యూడ్' పుస్తకం 2 కోట్లకు పైగా అమ్ముడుపోయింది. స్పానిష్ భాషలో వచ్చిన అత్యుత్తమ పుస్తకంగా దీన్ని చిలీ కవి పాబ్లో నెరుడా అభివర్ణించారు. మొత్తం మానవాళి అంతా చదవదగిన పుస్తకమంటూ నవలా

రచయిత విలియం కెన్నడీ ప్రశంసించారు. ఈ మాయా వాస్తవికత రచనా తీరును తాను కనిపెట్టానంటూ గాబ్రియెల్ ఏనాడూ గొప్పగా చెప్పుకోలేదు. దాని తాలుకూ ఆనవాళ్ళు అంతకుముందు కూడా లాటిన్ అమెరికా సాహిత్య చరిత్రలో వున్నాయని, కానీ తనకు ముందు ఎవరూ కూడా దానిని ఇంత కళాత్మకంగా ఉపయోగించ లేదని పేర్కొన్నారు. ఈ మాయా వాస్తవికత (మేజిక్ రియలిజం) అనేది అట్లాంటిక్ ఇరువైపులా గల రచయితలు అంటే చిలీకి చెందిన ఇసాబెల్ అలెండీ, బ్రిటన్ కు చెందిన సల్మాన్ రష్దీ వంటి వారికి సూర్తిగా నిలిచింది.

1927 మార్చి 6వ తేదీన కరేబియన్ తీర ప్రాంతంలోని చిన్న పట్టణమైన అరకాటకాలో జన్మించిన గాబ్రియెల్ 11 మంది సంతానంలో పెద్దవాడు. 1947లో విద్యార్థిగా వుండగానే తన మొట్టమొదటి కాల्పనిక రచనను వెలువరించిన గాబ్రియెల్ ఇక ఆ తర్వాత వెనక్కి చూసుకోలేదు. క్యూబా వార్తా సంస్థ ప్రెస్సా లాటినాలో కరస్పాండెంట్ గా చేశారు.

క్యూబా విప్లవ యోధుడు ఫెడల్ కాస్ట్రోకు అత్యంత విశ్వాస పాత్రుడిగా మసిలే గాబ్రియెల్ తాను ముందుగా జర్నలిస్టునని, జర్నలిస్టుగానే వుండడానికి తాను ఇష్టపడతానని చెప్పుకునేవారు. ఎందుకంటే తాను జర్నలిస్టుగా వుండకపోతే ఇన్ని పుస్తకాలు రాసివుండే వాడిని కాదని అనే వారు. తన పుస్తకాలకు సంబంధించిన సమాచారమంతా కూడా వాస్తవిక జీవితం నుండి తీసుకున్న దేనని స్పష్టం చేశారు. లింపు గ్రంథుల కేన్సర్ తో బాధపడుతున్న ఆయన చివరలో తన సమయంలో ఎక్కువ భాగం తన జ్ఞాపకాలను నిక్షిప్తం చేయడానికే కేటాయించారు. 1999లోనే ఆయనకు ఈ వ్యాధి ఉన్నట్లు నిర్ధారించారు. కాగా, 2012 జూలైలో గాబ్రియెల్ డిమెన్షియాతో బాధపడుతున్నారని, దాంతో రచనా వ్యాసంగాన్ని నిలుపుచేశారని ఆయన సోదరుడు జైమ్ వెల్లడించారు. ❖



# తగ్గుతున్న మహిళా కార్మికుల ఉపాధి



ప్రదేశాలలో లైంగిక వేధింపులు వంటవి పెరుగుతూ ఉన్నాయి. అదనపు పనిగంటలు, రాత్రివేళ డ్యూటీలు బలవంతంగా చేయిస్తున్నారు. కాని కనీసం అవసరాలైన ప్రత్యేక టాయిలెట్స్, విశ్రాంతి గదులు, క్రెచ్లు వంటివి మాత్రం ఉండటం లేదు. అనేక సామాజిక, ఆర్థిక కారణాల వలన ఒంటరి మహిళలు, పెళ్ళికాని వారు, వితంతువులు, భర్తలు వదిలివేయబడిన వాళ్ళు జీవనోపాధి కోసం ఉద్యోగ అవకాశాలు వెతుక్కోవడం ముఖ్యంగా పట్టణాలలో అధికమైనవి. ఇటువంటి వారికి ఉద్యోగంతో పాటు ఉండటానికి గృహ వసతి వెతుక్కోవడం కూడా పెద్ద సమస్యగా మారింది.

చాలా మంది మహిళలు గృహ కార్మికులుగా, టైలరింగ్, లేన్, పచ్చళ్ళ తయారీ, అప్పడాలు తయారీ, పూలదండల, ఇటుకబట్టీల తయారీతో పాటు ఇంటి పనిచేసే మహిళా కార్మికుల సంఖ్య గణనీయంగా పెరిగింది. అతి తక్కువ వేతనాలకు చేస్తున్న ఈ పనులు కూడా సంవత్సరం పొడుగునా దొరకటం లేదు. మహిళా కార్మికుల సంఖ్య

దేశంలో ఆర్థికంగా అధిక వృద్ధి రేట్లను నమోదు చేస్తున్నప్పటికీ మహిళా కార్మికులు నేటికీ వివక్షకు, దోపిడీకి గురి అవుతునే వున్నారు. ప్రమాదకర స్థాయిలో మహిళలు యొక్క ఉపాధి తరుగుదల జరగడం గమనార్హం. ఈ తరుగుదల మహిళలు అందరూ భాగస్వామ్యం వహించే అన్ని స్థాయిలలోను, అన్ని వయస్సుల వారిలోను గ్రామీణ / పట్టణ ప్రాంతాలలోను జరిగిందని ఐ.ఎల్.ఓ. గుర్తించింది.

ప్రభుత్వాలు అనుసరిస్తున్న సరళీకరణ నూతన ఆర్థిక విధానాలు కారణంగా ఈ కాలంలో మహిళా కార్మికుల పరిస్థితి ఏ మాత్రం మెరుగవ్వకపోగా, అత్యధిక శాతం మహిళల పని పరిస్థితులు, జీవన ప్రమాణాలు మరింత దిగజారాయి. 96% మంది మహిళలు అసంఘటిత రంగంలో పనిచేస్తున్నారు. చాలా వరకు కార్మిక చట్టాలు వీరికి వర్తించడం లేదు. వర్తించే చట్టాలు అమలుకు నోచుకోవు. అత్యధికం మహిళా కార్మికులకు కనీస వేతనాలు, సమాన పనికి సమాన వేతనం లేవు, సామాజిక భద్రత, ఉద్యోగ భద్రత లేదు. చాలా మందికి జీతంతో కూడిన ప్రసూతి సెలవులు, క్రెచ్ సదుపాయాలు అంటేనే తెలియవు. సంఘటిత రంగంలో పనిచేసే మహిళా కార్మికులలో కూడా వేతనాలలో అసమానతలు, ప్రమోషన్లలో వివక్షత కొనసాగుతున్నాయి. సంఘటిత / అసంఘటిత రంగాలు రెండింటిలోను కూడా, పని

గణనీయంగా పెరిగిన మరో రంగం భవన నిర్మాణ రంగం. సుమారు కృష్ణా జిల్లాలో 15,000 మంది మహిళా కార్మికులు ఈ రంగంలో పనిచేస్తున్నారు. ఈ రంగంలో మహిళల కోసం వారి ప్రత్యేక అవసరాలైన విశ్రాంతి గదులు, క్రెచ్లు, అడ్డాలు లేవు. పురుషునితో సమానంగా పనిచేసినప్పటికీ వేతనం అతి తక్కువగా ఉండటం వలన ఈ రంగంలో కార్మికుల పరిస్థితి మరింత దిగజారుతున్నది.

ఈ మధ్య కాలంలో మహిళా కార్మికులు గణనీయంగా పెరిగిన మరో ముఖ్యమైన రంగం స్కీమ్ వర్కర్లు. ఈ స్కీమ్ల కింద అంగన్వాడీ, ఆశా, మిడ్డే మీల్స్, వి.ఓ.ఏ. లు, బ్యాంకు మిత్ర, ఆరోగ్యమిత్ర, విద్యావాలంటీర్లు, సర్వశిక్ష అభియాన్, సాక్షర భారత్, జాతీయ గ్రామీణ ఉపాధి హామీ పథకం, ఎస్ఆర్పాచ్ఎం, న్యూకో వంటి అనేక స్కీమ్లలో లక్షలాది మంది మహిళలు పని చేస్తున్నారు. కేంద్ర ప్రభుత్వం ప్రజలకు కొన్ని మౌలిక అవసరాలైన పౌష్టికాహారం, విద్య, వైద్యం వంటివి అందించాలనే ఉద్దేశంతో ఈ పథకాలను రూపొందించింది. కాని వారికి ప్రత్యేక గుర్తింపు, ప్రాధాన్యత ఇవ్వడం లేదు. ఈ పథకాలను ఎప్పుడైనా రద్దు చేసే అవకాశం కూడా ఉంది. వీరిలో అంగన్వాడీ కార్యకర్తలకు గౌరవ వేతనం, ఆశాలకు పారితోషికాల రూపంలో చెల్లిస్తున్నారు. కొంతమందికి అయితే ఏమీ ఇవ్వకుండానే లబ్ధిదారుల నుండి వసూలు చేసుకుని జీవనం గడపమంటున్నారు.



జీవనోపాధి కోసం, కుటుంబ నిర్వహణ కోసం ఎటువంటి పనినైనా, ఎటువంటి ప్రతికూల పరిస్థితులలో అయినా తక్కువ వేతనాలకైనా చేయవలసి వస్తుంది. ఈ పథకాలలో పనిచేసే అంగన్వాడీలు, ఆశా వర్కర్లు, మధ్యాహ్న భోజన కార్మికులు వారికి కనీస వేతనాలు కోసం, సామాజిక భద్రత కోసం, ఈ పథకాలు ప్రైవేటీకరించవద్దని సిఐటియు ఆధ్వర్యంలో అనేక పోరాటాలు చేస్తున్నారు. ఈ పథకాలలో అధిక శాతం లబ్ధిదారులు మహిళలే. వాస్తవానికి ప్రభుత్వం ఈ పథకాలకు అవసరమైన నిధులు కేటాయించడం లేదు. పథకాలలో అనేక అవకతవకలు చోటు చేసుకుంటున్నా పటిష్టపరచడానికి ఎటువంటి చర్యలు చేపట్టడం లేదు.

సిఐటియు చేపట్టిన దేశవ్యాప్త ఉద్యమాలు స్క్రీమ్ వర్కర్ల అందరిని ఒకే వేదికగా సంఘటిత పరచడంతో పాటు శ్రామిక మహిళలు ఎదుర్కొనే సమస్యలను గుర్తించి, వారి స్థితిగతులను సమగ్రంగా చర్చించి, వారిని సంఘటితం చేసి, వారి సమస్యలను తీసుకుని నిరంతరం పనిచేయడం జరుగుతున్నది. సిఐటియు చేసిన కృషిఫలితంగా మహిళా కార్యకర్తలకు కూడా కొన్ని సంక్షేమ పథకాలు ప్రవేశపెట్టబడ్డాయి. భవన నిర్మాణ రంగంలో పనిచేస్తున్న మహిళా కార్మికులకు వర్తిస్తున్నాయి. కొన్ని మాత్రం కాగితాలకే పరిమితమౌతున్నాయి.

నయా ఉదారవాద విధానాల వలన మహిళలందరూ వేధింపులకు, హింసకు గురవుతున్నారు. యావత్ దేశాన్ని దిగ్రాంతికి గురిచేసి తలవంచుకునేలా చేసిన ఢిల్లీ గ్యాంగ్ రేప్ కేసు తర్వాత వెల్లువెత్తిన ప్రజా ఆందోళన నేపథ్యంలో ప్రభుత్వ నిర్భయ చట్టం, ఉన్న చట్టాలలో మార్పులు, సవరణలు, పాస్ట్రాక్ కోర్టులు మున్నగువిషయాలలో కీలకమైన నిర్ణయాలు చేసినప్పటికీ అమలులో ఉదాసీనతంగా వ్యవహరిస్తుంది. ప్రపంచీకరణ విధానాలకు వ్యతిరేకంగా, కార్మికుల హక్కుల పరిరక్షణ కోసం సిఐటియు జరుపుతున్న పోరాటాలలో శ్రామిక మహిళలు ముందు పీఠాన నిలబడాలి.

ప్రజల పక్షాన, కార్మికుల పక్షాన, పార్లమెంటులోపల, బయట ప్రజా / కార్మిక వ్యతిరేక విధానాలపై పోరాటం చేస్తున్న వామపక్ష పార్టీలను ఈ ఎన్నికలలో గెలిపించుకోవలసిన అవసరం ఎంతైనా ఉంది. కనీస వేతనాలు అమలు చేయకుండా, కార్మిక చట్టాలకు తూట్లు పొడుస్తూ, ప్రజలను, కార్మికులను మోసం చేస్తూ కార్పొరేట్ శక్తులకు కొమ్ముకాస్తున్న కాంగ్రెస్, బిజెపి లాంటి పార్టీలను ఈ ఎన్నికలలో ఓడించటమే తమ కర్తవ్యంగా కార్మికులు గుర్తించాలి.

- ఎ. కమల

శ్రామిక మహిళా కృష్ణా జిల్లా కో-కన్వీనర్

## వార్తా పత్రికల రిజిస్ట్రేషన్

(రూలు 8వ ఫారం 4 ప్రకారం)

కార్మికలోకం పత్రిక ప్రచురణ వివరాలు

ప్రచురణ స్థలం : హైదరాబాద్

పత్రిక ప్రచురణ కాలం : మాసపత్రిక

ముద్రాపకుని పేరు : ఎం.ఎ.గఫూర్

జాతీయత : భారతీయుడు

చిరునామా : 1-7-139/44, ఎన్.బి.భాస్కరరావు

స్మారక కేంద్రం, ఎస్.ఆర్.కె. నగర్,

జమిస్తాన్ పూర్, హైదరాబాద్ - 20.

సంపాదకుని పేరు : ఎం.డి. అబ్బాస్

యాజమాన్య వివరాలు : పత్రిక ఆస్తులన్నీ సిఐటియు ఆంధ్రప్రదేశ్ కమిటీకి చెందినవి.

ఎం.ఎ.గఫూర్ అను నేను పైన ప్రకటించిన వివరములన్నీ యదార్థమని పేర్కొనుచున్నాను.

ఎం.ఎ.గఫూర్, ప్రచురణకర్త

✱ ✱ ✱

రంగారెడ్డి జిల్లా కీసర మండల అంకిరెడ్డి పల్లె పరిధిలోని కాదేవి ఇండస్ట్రీస్ లో గత నాలుగు నెలలుగా జీతాలు ఇవ్వకపోవడంతో ఏప్రిల్ 17న 150 మంది కార్మికులు ధర్నా చేశారు. కార్మిక సంఘాల నాయకుడు భాస్కర్ మాట్లాడుతూ గత పది సంవత్సరాలుగా కార్మికులకు ఇ.ఎస్.ఐ, పి.ఎఫ్ లేదని కార్మికులు ప్రమాదాలకు గురైతే యాజ

మాన్యం పట్టించుకోవడం లేదని ఆవేదన వ్యక్తం చేశారు.

ఇవ్వముంటే వని చేయండి లేకుంటే మానేయండి అంటూ వేధింపులకు గురి చేస్తుందన్నారు. కార్మికుల సమస్యల పరిష్కారం కోసం యూనియన్ పెడితే యాజమాన్యం ఇబ్బందుల పాలు చేస్తుందన్నారు. యాజమాన్యం ఫిర్యాదు మేరకు పోలీసులు కార్మికులను అరెస్టు చేశారు.





# దుర్ఘాత

ఓ అడవిలో ఓ నక్క ఉండేది. చిన్న చిన్న జంతువుల్ని వేటాడి తింటూ రోజులు గడిపేది. కొన్నాళ్లకు ఆ అడవిలో ఆహారం కరువైంది నక్కకు. రెండు రోజులకోసారి దొరికింది తింటూ జీవనం సాగిస్తుండేది.

‘ఈ అడవిలో ఆహారం దొరకడం లేదు. ఇక్కడే ఉంటే ఆకలితో చచ్చిపోతాను. వేరే చోటికి వెళ్లిపోవడం మంచిది’ అనుకుని అక్కడి నుండి బయలుదేరింది నక్క. కొంత దూరం వెళ్లే సరికి పెద్ద గొర్రెల మంద కనిపించింది. అది చూసి నక్క ఆనందంతో గంతులేసింది. వాటిలోని ఓ గొర్రెను చంపి ఆ రోజు పొట్ట నింపుకుంది.

ఓ రోజు దానికో ఆలోచన వచ్చింది. ‘రోజూ ఆ గొర్రెలు వచ్చే వరకూ వేచి ఉండి, వేటాడి తినడం కష్టమైపోతోంది. కాబట్టి నేనే ఓ గొర్రె చర్మాన్ని కప్పకొని ఆ మందలో కలిసిపోతే... ఎవరూ గుర్తు పట్టలేరు. ఎప్పుడు ఆకలి వేస్తే అప్పుడు ఓ గొర్రెను చంపుకొని హాయిగా తినొచ్చు’ అనుకుంది.

వెంటనే ఓ గొర్రె తోలు కప్పకొని ఆ మందలో కలిసిపోయింది. మందలో రోజుకో గొర్రె ఎలా మాయమౌతుందో వాటి యజమానికి అర్థమయ్యేది కాదు. ఓసారి రోజూలాగే మేతకు తీసుకెళ్లిన గొర్రెల్ని ఇంటికి తోలుకొచ్చాడు యజమాని. ఆ రోజు అతడి ఇంటికి చాలా మంది బంధువులు వచ్చినట్టున్నారు. ఇల్లంతా హడావిడిగా వుంది. ‘చుట్టాలందరికీ మాంసంతో భోజనం పెడదాం. మన మందలో కాస్త లావుగా ఉన్న గొర్రెను చూసి తీసుకురండి’ అని అన్నది అతడి భార్య.

మందలో లావుగా వున్న గొర్రె కోసం వెతికాడు. కాస్త లావుగా గొర్రె తోలు కప్పకొని వున్న నక్క అతడి కంటపడింది. దాన్ని పైకి వట్టుకొనే సరికి కప్పకున్న తోలు కాస్త ఊడిపోయింది. ‘నామందలో రోజులో గొర్రెను చంపి తింటున్నది నువ్వేనా’ అని ఓ కర్ర తీసుకుని నక్కను చావబాదాడు.

నీతి : మోసం ఎల్లకాలం దాగదు.



# ఈ నేల మనదిరా

చక్రపాణి నోముల

రోడ్డు మీదకు సూటిగా

చూస్తూ డ్రైవ్ చేస్తున్నాడు ప్రతాప్.

“బాబాయ్, చిన్నమ్మా, చానాకాలం

తరువాత మీరు మన పల్లెకు వస్తున్నందుకు

అందరు ఆనందపడుతున్నారు. మీ మిలిటరీ

ట్రక్కులో పంపిన సామాన్లన్నీ సర్దేసినం. మీ ఇల్లు మీ

కోసం ఎదురు చూస్తున్నది.”

“అవును ప్రతాప్ మేమూ ఆనందపడుతున్నాం. ఉద్యోగం కోసం ఎక్కడెక్కడో ఉన్నా ఆఖరికి మన పల్లెకు చేరుకోవాలని మళ్ళా ఈ గుట్టలూ జంగల్ చూసుకుంట బతకాలనే అనుకున్నం... నాకంటే ఎక్కువ మీ చిన్నమ్మాకు అదే ఆలోచన.”

“పిల్లల చదువుల కోసం మేము సిటీలో ఉంటే మీ బాబాయ్ డ్యూటీ మీద సరిహద్దుల్లో. అందుకే పట్నం జీవితం మీద విసుగు పుట్టింది. మీ బాబాయ్ రిటైర్ అయినంక ఎక్కడా ఉండబుద్ధికాలే.”

“బాబాయ్ మన చుట్టుపక్కల గ్రామాలలోని చాలామంది మీలాగ మళ్ళా ఊర్లకే చేరుతున్నారు.”

“ఓహో... చాలా సంతోషం... ప్రతాప్ నువ్వు ఏం చేస్తున్నావ్. ఏం చదివినావు. అప్పన్నించి అడగలేదు. ఏమీ అనుకోకు.”

“పర్వా లే బాబాయ్.... బాపట్లలో అగ్రికల్చరల్ బియస్సీ అయినంక పంజాబ్ లో ఎమ్మెసీసీ, డ్రై ల్యాండ్ పార్కింగ్ లో డి.ఎస్.సి. చేసిన. ఒక సంవత్సరం అంతర్జాతీయ వ్యవసాయ సంస్థ ఇక్రిశాట్ లో జాబ్ చేసి మానేసిన. ఖరీఫ్ నించే వ్యవసాయం మొదలుపెట్టిన. మన దేశీయ వంగడాలు పూర్వపు రైతాంగ పద్ధతులతో... విదేశీ విత్తనాలు పురుగుల మందుల పెత్తనం నుంచి బయటపడాలని, రైతుల ఆత్మహత్యలు లేని పల్లెలే ధ్యేయంగా మా మిత్రులతో కలిసి వ్యవసాయం చేస్తున్నం బాబాయ్.”

“బాప్ రే నిన్ను చూస్తే అనిపించలే.... తండ్రికి తగ్గ కొడుకువు. మీ నాన్న వీరన్న పేరు బాగానే నిలబెడ్డవు. గుడ్... పల్లె వన్నెలన్నీ వాపస్ తేవాలే. సమిష్టి సేద్యం చాలా కలిసి వస్తుంది. నేను మా భూమితో సహా మీ జట్టులో చేరుతున్నా ఒకేనా.... ప్రతాప్ నేను రైలు స్టేషన్ లో దిగి ఈ దారిలో మన ఊరికి రాక ఇరవై సంవత్సరాలైంది. మధ్యలో వచ్చినా బస్సు రూట్ లో అటు వైపు నించి వచ్చిన. మొత్తం మారిపోయింది. ఈ తోవల... ఇక్కడ అమ్ములపాలెం పండితుల పల్లె ఊర్లు వుండాలే యేమైనాయి. కోట లాగా ఈ గోడ యేంటిది సెజ్జేనా.”

“అవును బాబాయ్ సెజ్జు.... అమ్ములపాలెంతో పాటే చుట్టుపక్కల ఊర్లను పెద్ద కంపెనీ పెడుతున్నరనీ, ఇంటికో ఉద్యోగం ఇస్తమని, సర్కారు గుంజుకుంటదని మాయ మాటలు

చెప్పి పొంతన లేని నష్టపరిహారం ఇచ్చి ఖాళీ చేయించినను. వేలకు వేల ఎకరాల భూమిని చెరువులు కుంటలతో సహా కంపెనీకి కట్టపెట్టింది సర్కార్. వాడు ఈ భూమిని బ్యాంకుల బెట్టి ఆ పైన తోనే గోడలు కట్టుకుని నేలను పదావు పడేసి జారుకున్నాడు. అంతే కంపెనీ లేదు. కొలువులూ లేవు.... జనాలంతా ఆగమై తలోదిక్కు పోయినను.”

“పంట పొలాలతో మళ్ళల్లో మనుషులతో ఎప్పుడూ కళకళలాడుతుండేవి. సరిహద్దుల్లో శతృదేశపోళ్ళు దాడులు చేసి నాశనం చేసినట్లున్నాయి. అరె... ఇక్కడ వరుసగ సప్తముషుల గుట్టలుండాలే... ఇట్లు పెకిలించి పొక్కిలి పొక్కిలిగా ఉన్నది.”

“బద్దలు కొట్టి కొండలకు కొండలనే విదేశాలకు అమ్ముకున్నారు. సర్కారుకు రాయల్టీ కింద నామమాత్రపు డబ్బులు చెల్లించి వందల కోట్లు జేబులు నింపుకున్నారు మైనింగ్ కాంట్రాక్టర్లు. బాబాయ్ ఈ నేలను ఎంత ఖరాబు చేస్తున్నరో ముందు ముందు చూస్తాంటే మీరేమంటరో.... మీ మిత్రుని తెచ్చి యుద్ధమే చేస్తారు...”

జీపు దిగారు. ఇంటి ముందర టెంటు. కోలాహలంగా జనాల సందడి. శ్రీ సుభాష్ చంద్రబోసుకు జంగల్ పల్లె గ్రామాల స్వాగతం బ్యానర్. మామిడి తోరణాలు, బంతిపూల మాలలతో అలంకరించారు. జనం చప్పట్లతో స్వాగతం పలికారు. వీరన్న ఎదురొచ్చాడు “బోనూ... బాగున్నవా అంటూ ఇద్దరూ కౌగిలించుకున్నారు. కళ్ళలో వారి స్నేహం చెమ్మగిల్లింది. బోనూ మన పార్థసారథి సార్, రామ్ రెడ్డి సార్... ఇగో మన స్కూలు మిత్రులు. వీడు పదంగాడు, బంకట్ సింగ్ ఇగో ప్రహ్లాదు. తోంట జానీగాడు, ప్రభుదాసు అంటూ పరిచయం చేశాడు. స్నేహితులను పలకరించాడు. చిన్ననాటి జ్ఞాపకాలతో ముఖాలు కళ కళలాడుతున్నాయి. కలవటానికి వచ్చిన వారిని కూర్చోపెడుతున్నారు ప్రతాప్ బృందం. బోసును పలకరించి, కౌగిలించుకుని వెళుతున్నారు.

అగో బర్మార్ల నర్సయ్య తాత వస్తాండు... పోటుకర్రను నేలమీద పోడుస్తూ కళ్ళు చిట్లించుకుని అడుగులో అడుగువేస్తూ వస్తాంటే....

‘నమస్తే తాతా...నమస్తే’ అంటూ అందరూ పలుకరించారు. బోసు ‘నమస్తే తాత... నేను బోసును..’ తలవంచి నమస్కరించాడు.

బుర్ర మీసాలను మేలివేస్తూ... “ఏందోయ్... బోసు తాతా... పాకిస్తాన్ తో జంగుల బాగా లాడాయ్ చేసినవట... సెబాస్...



బాగున్నవా” అంటూ బోసును దగ్గరికి తీసుకున్నాడు నర్సయ్య.

‘బాగున్నా తాతా’

వీరన్న గొంతు సవరించుకున్నాడు. ‘జంగల్ పల్లె గ్రామం సర్పంచు దానయ్య గారు. తెలంగాణా పోరాట యోధుడు బర్మార్ల నర్సయ్యగారు, విచ్చేసిన మన పరిసర గ్రామాల తాండాల పెద్దలకు, మిత్రులకు, హెడ్ మాస్టర్ ఆనందు కుమార్ సార్... విశ్రాంత ఉపాధ్యాయులకు... అందరికీ నమస్కారం... స్వాగతం.. ఇవాళ మనందరికీ సంతోషమైన విషయం... మన గ్రామస్తుడు మన బోసు దాదాపు 30 ఏండ్ల మిట్టీ కొలువు తరువాత మళ్ళా మన మధ్యకు వచ్చిండు. మన బోసుకు పూలదండ వేసి దుశ్శాలువతో అభినందించవలసిందిగా తెలంగాణా సాయుధ పోరాటంలో బర్మారు బందూకుల పట్టి ఆ బర్మారును బిరుదుగా పొందిన బర్మార్ల నర్సయ్య తాతను కోరుతున్నాను.”

చప్పట్లు కేరింతలతో అందరి ముఖాలలో ఆనందం. వీరన్న అందుకున్నాడు “పోయినేడు సరిహద్దుల్లో పాకిస్తాన్ టెర్రిస్టులను మన దేశంల చొరబడకుండా... కాలు మోపకుండా వీరుని లాగా పోరాడి ఖతం చేసిండు, దేశంలనే మన ఊరి పేరు మారు మోగిచ్చిండు... మాతృభూమికి ఉత్తమ సేవలందించినందుకు భారత ప్రభుత్వం బిరుదులిచ్చింది. అయితే బాధకరమేందంటే... ఈ పోరాటంలో మన బోసు తన కాలు పోగొట్టుకున్నాడు. ఏడుపుకు మాట రావటం లేదు. చిన్నప్పుడు కబడీ ఆటలో పులి సరిహద్దుల్లో చొరబాటుదార్లకు యముడు. ఇప్పుడు మన బోసును చూస్తుంటే బాధగా ఉంది.... సారీ నేను మాట్లాడలేకపోతున్న.... క్షమించ గలరు... ఇప్పుడు మన నర్సయ్య తాతను మాట్లాడమని కోరుతున్నాను.” అందరి ముఖాల్లో విచారం గోచరించింది.

‘అట్లా ఏడుపు ముఖాలు పెట్టకుండిరా’ నర్సయ్య అదిలించాడు.... మీసాలను మెలివేస్తూ ‘ఒక ఫౌజీ తన నేల తల్లి కోసం తుపాకి పట్టిండంటే ఒక్క కాలో చెయ్యో కాదు... తన ప్రాణం పోయినా లెక్క చెయ్యడు. ఈ గుండె ఆఖరి రక్తం బొట్టు ఇడిసే దాకా పోరాడుతనే ఉంటుడు. అయినా మన బోసులో ఎవరి రక్తం పారుతున్నదిరా... నిజాం గూండాలైన రజాకార్లను, దొరలను ఉచ్చబోయించి వాళ్ళ దొరరికానికి గడీలల్ల గోరీలు కట్టిన వీర తెలంగాణా ముద్దుబిడ్డడు కామ్రేడ్ మల్లిఖార్జున్ మనువడు రా మన బోసు.”

“కామ్రేడ్ మల్లిఖార్జున్ అమర్ హై’ పెళ్ళుబికిన ఆవేశం నినదించింది.

“తాతా.... తాతా.... తెలంగాణా పోరాటం గురించి రెండు మాటలు చెప్పండి. ఆ పోరాటం ఎట్ల మొదలైంది... ఆఖరు ఎట్లైంది” లోకల్ విలేఖరి అడిగాడు. ‘పోరాటమెప్పుడు ఆఖరు కాదు. దోపిడీ కి గోరికట్టే దాకా సాగుతనే ఉంటది బిడ్డా... వందల ఏండ్ల నిజాం పాలనలో ప్రజల బ్రతుకులను, హక్కులను తమ

గుప్పెట్ల బిగపట్టుకున్న దొరల జులుం దౌర్జన్యాలకు ఎదురు సెప్పేదే లేదు... బానిసల్లాగా కుక్కిన పేన్లోలె వెట్టి చాకిరీలతో దొరలకు పక్కలేసుకుంట, వాళ్ళ కాళ్ళు పిసుక్కుంట, తలలు వంచినం. మాన ప్రాణాలతో చెలగాటమాడుతుంటే గిలగిల కొట్టుకుంట నీ బాంచను దొరా... అని సలాం చేసిన నికృష్టపు బతుకులు... భారత కమ్యూనిస్టు పార్టీ మా కండ్లు తెరిపించింది. స్వేచ్ఛా స్వతంత్ర భావాలను రగిలించింది. తెలంగాణా... మేల్కొన్నది తిరగబడ్డది. తరతరాలు వంచిన తల ఫకర్ గ ఎత్తి ఎర్రజెండా రెపరెపలాడించినం. కాళ్ళు పట్టిన చేతుల్ల గుత్తులు, బర్సెలు, వడిసెలలు గిరగిర తిరిగినై. ఊడిగాలు చేసిన స్త్రీలు కారపు ముంతలతో రోకలి బండలతో నై అన్నారు. పండ్రా ఆగస్టు 1947న దేశానికి సోతంత్రం ఇచ్చిన్రు కానీ మన తెలంగాణాకు సోతంత్రం ఇయ్యలే. ఆంగ్లేజీనికి నిజాంకు ఒప్పుందం ఉండెనట. తెలంగాణా నిజామోని సొంత సంస్థానమట. తెలంగాణను యధాతదంగా ఏలుకోవచ్చట. పాకిస్తాన్ కూడ కలుపుకోవచ్చట. దేశమంతట మిరాయిలు పంచుకుంట స్వతంత్ర వేడుకలు పండుగలు చేసుకుంటున్నారు. కానీ నిజాం తన రాజ్యాధికారాన్ని పదిలం చేసుకోవటానికి మిట్టీని రజాకార్లను తెలంగాణా ప్రజల మీదకు పంపిండు. దొర నిరంకుశత్వాన్ని చలాయించటానికి దొరలు రజాకార్ల కిరాయి గూండాల అండతో తుపాకులు పట్టి మన ఊర్ల మీద పడి మనల పిట్లల్ని కాల్చినట్టు కాల్చి సంపుతున్నారు. మాన భంగాలు, సజీవ దహనాలు చేసుకుంట ఊర్లకు ఊర్లను తగలపెట్టిన్రు. తెలంగాణా సంపూర్ణ విముక్తి ఒక్కటే మా ముందుండె.... బందూక్ కా జవాబ్ బందూక్ సే దేనా... మేమూ బందూకులు పట్టినం. నేను దళాలకు బర్మారు బందూకుల తర్ఫీదు ఇచ్చేటోన్ని. ఒక్కటా రెండా నాలుగు వేల గ్రామాలు పోరాట బాట పట్టిన వీరోచిత తిరుగుబాటు. నిజాం మిట్టీని... గూండాలైన రజాకార్లను మట్టుబెట్టుకుంట తరిమి కొట్టింది. గ్రామాలను దొరల చెర నించి ఇడిపించి వందల వేల ఎకరాలకు భూసాములైన దేశముఖులను జాగీర్దార్లను బేదఖల్ చేసి, భూములను దున్నేటోనికి తక్కిమ్ చేసిన్రు. మన మల్లికార్జున్ దళం చేసిన పోరాటాలన్నీ వీర గాధల్లాగా చెప్పుకుంటరు. కానీ ముందునించి మనకంతా మోసమే అయితాంది. మనం చేసిన పోరాటాలూ బలిదానాలు గుండెల్ల మెరమెర మండుతై... తెలంగాణా విముక్తి పోరాటం ప్రపంచంల అందరు ఔరా... అనుకునేట్లు సాగింది... సోతంత్రం వచ్చినంక మనల్ని నిజాం జులుంకు వదిలేసి మా పోరాటానికి మద్దతు ఇయ్యని సర్కార్... ఆలోచన చేసిందేమో.... భూమి కోసం బందూకులు పట్టిన ఈ పోరాటం ఇట్లనే సాగనిస్తే... ఈ భూసాముల, జమీందార్ల దేశంల అంతటా తెలంగాణాలాగా సాయుధ భూ పోరాటాలే అనుకున్నది.... నిజాంను లొంగదీసుకోండి... విముక్తి పోరాటాన్ని ఖతం చేయుద్రీ అని



సెప్టెంబర్ 1948 ల జనరల్ జెమెన్ చౌదరికి మిస్ట్రీనిచ్చి తోలింది. పోలీస్ యాక్షన్ చేసిను. నిజాం లొంగిపోయిండు. మేము లొంగలేదు... మళ్ళా మిస్ట్రీ క్యాంపులు, కాల్పులు దళ నాయకుల ఆచూకీ కోసం ప్రజలను హింస పెట్టింరు. దొరికినోళ్ళు ఖతం చేసిను... మన మల్లికార్జున్ దళం ఇంకా ఎందరో మెరికాల్లాంటి యోధులు, రతనాల్లాంటి వీరులు నేలకొరిగినను.... మిగిలినోళ్ళు చెల్లా చెదురైనరు. అది తల్చుకుంటనే.... గుండెలు బద్దలైతయి. ఇంక యేముంది మళ్ళా కేసులు, కోర్టులు, జైల్లు... అంతే అప్పుడు వాళ్ళు మా మీద గెలిసిను. కానీ తెలంగాణా సాయుధ పోరాటం మానవ చరిత్రలో గెలిసింది... నిరంకుశ పాలన మీద గెలిసింది. బానిసత్వానికి జులుంకు ఎదురు తిరిగి పోరాడితే పోయేటియి సంకెల్లే అని ధంకా భజాయించింది. ప్రజల గుండెల్ల గెలిచింది. ప్రపంచంల రెపరెపలాడే విప్లవాల జెండాల్ల మన తెలంగాణా సాయుధ పోరాటపు జెండా కూడ ఉంటది. స్వేచ్ఛ కోసం తిరగబడి ప్రాణాలొడిసిన మానవ రక్త చరిత్రలో మన తెలంగాణా అమరవీరుల రక్తాక్షరాలుంటయి. నాకు ఎనభై ఏడేళ్లు... ఇప్పుడు మీరు చూస్తనే ఉన్నారు. పాతది పోయి కొత్త దొరరికం వచ్చె. మళ్ళా మనల దోచుకునేడేనాయే ఒకటా రెండా లక్షల కోట్ల ప్రజల సొమ్ము దోపిడీ... దేశం నిండ కుంభకోణాలు, స్కాంలు, ఆందోళనలు అలజదులే నాయే.... ఇంగ పోరాటం ఆఖరు ఎట్టైతది బిడ్డా.....

‘తాతా... మిమ్మల్ని బాధపెట్టిన విషయం యేంది.’

“చదువు సందెలే లేని తరతరాలు బానిసల్లాగా అణగారిన తెలంగాణలో... బలమైన ప్రజా వెల్లువతో భూస్వామ్య, పూడ్డల్ వ్యవస్థపై తిరుగబడి విప్లవ చైతన్యంతో రాజకీయ పరిపక్వతతో తెలంగాణా సాయుధ పోరాటం పెళ్ళబికింది. ఇంతటి చరిత్రాత్మకమైన తెలంగాణా ప్రజా పోరాట విజయోత్సవాన్ని యాదాదికి ఒక్కసారి స్మరించుకునే సంస్కారం, దమ్ము ప్రభుత్వపరంగా లేనందుకు బాధైతది.”

---

జామురాతిదాకా పొడసూపిన సుక్కల కళ్ళు మూతలు పడుతుంటే ఆకాశం కళ్ళు మూసుకుంటున్నట్టుంది.

చెల్లు పాడుతున్న అడవిరాగాలకు తొర్రలు తొలుస్తూ వంతలు కొడుతున్న వడ్రంగి పిట్టల డబ్బడబ్బ దరువులు, అమ్మ కడుపులో గుండె... చప్పుడులా లీలగా వినిపిస్తుంటే ఆదమరిచి నిద్రిస్తున్నాయి... జంగల్ దాని పక్కన పల్లెలు.

బోసు.. పడుకున్నాడే కానీ.... మనసంతా ఆరాటం చుట్టుపక్కల ఊర్లు తిరిగి చూశాడు. వృత్తిపనులతో కళకళలాడిన పల్లె జీవనం పడావ్ పడి పొట్ట చేతపట్టి పట్నానికి కూలీకి పోయింది. బక్కరైతాంగం కొన ఊపిరితో ఉన్నది... సరిహద్దుల్లో మన భూభాగంలోకి ఒక్క అడుగు చొరబడనీయకుండా నిరంతరం

అప్రమత్తమై పహారాలు కాస్తూ.. యుద్ధాలు, ప్రాణత్యాగాలతో దేశానికి కాపలా కాస్తుంటే... మరి దేశంలో... అడవులు, కొండలు, గ్రామాలు తరతరాల జీవాసాలు జీవాధారాలను గిరిజనులను అస్తవ్యస్తం చేస్తున్న విధానాలకు కాపలా లేదా... రక్షణలేవా...

బయట అలజడి కేకలు... లేచాడు... గోడకు ఆన పెట్టిన తన కట్టుడు కాలు దాకా.... కుంటుకుంటూ పోయాడు. మధ్య దాకా తెగిన తొడకు, తొడుగు తగిలించుకుని బెల్టు బిగించాడు. పాంటు, షర్టు వేసుకున్నాడు. ‘వనజా... వనజా ఊర్లో అరుపులు వినిపిస్తున్నై-లేలే.’

‘వీరన్నా వీరన్నా...’ పాలగుట్టలు పేలుస్తున్నరట.

‘అయ్యో’

‘పాలగుట్టలు పేలుస్తున్నరట... పాల గుట్టలు పేలుస్తున్నరట’

‘అగో అందరు చెరువు కట్ట మీదకు పోతున్నరు’

‘బోసూ బోసూ... పాల గుట్టల్ని పేలుస్తున్నరట’

“పాలగుట్టల్నా ఎందుకు”

కడపకడపనూ కదిపిన వార్త రక్తపోటులా ఊరంతటినీ కుదిపింది...

చెరువు కట్ట పొడుపుతా పిల్లా పెద్దా ఆడా మగ రాగలిగిన ముసలివారు, పాలగుట్టల్ని చూసుకుంటున్నారు.

తెలవారుతున్న మసక చీకటిలో చెరువుకు ఆవల, అడవి ఒడిలో, నిగనిగలాడుతున్న పాలగుట్టలు, ఆకాశపుటంచుల్లోకి ఎగిసిన జంట గుబ్బలు.

‘అవ్వా పాలగుట్టా యెంత కష్టమొచ్చనే’

‘ఎన్నో గుట్టల తవ్వక పోయినను... భూములను తవ్వకపోయి భూదేవికి పుండ్లు పెట్టింరు. దొంగల కండ్లు నీ మీద పడ్డయా... ఇంగ మా కండ్ల బడవా బిడ్డా పోతున్నవా అమ్మా...’

‘ఊర్లకు వస్తాంటే అమ్మ లాగా దగ్గరకు తీసుకుంటై ఊర్లకెళ్ళి పోతాంటే పైలం బిడ్డా అంటై’

‘తల్లి పాలతో నిండినట్లు ఉంటయి భూదేవి గుట్టలు అందుకే పాలగుట్టలని పెట్టింరు.

‘ఓ ఎప్పటిసందో... వేల ఏండ్ల సందే పిలుస్తున్నరు.’

‘వాన నీటినీ వరద నీటినీ రుదా పోనియ్యకుండ అడ్డంపడి సుట్టుపక్కల చెరువులు కుంటలు నింపుతయి. నలభై గ్రామాల పంట పొలాలకు ప్రాణం పోస్తయి. మనం బతికి బట్ట కడుతున్న మంటే మన పాలగుట్టలే.... మన ఊర్లు నిలిసినై అంటే పాలగుట్టలే’.

‘శావన మాసం రేపటి నుంచే గదా, అంటే శావన మాసం మొదటి శుక్రవారం నాడు మన తాతా ముత్తాతలు వేల యేండ్ల కిందీ పాల గుట్టలకు మొక్కి ఇక్కడ ఊర్లు పొందిచ్చినరు. అప్పటి సందే ప్రతీ యేడాది శ్రావణమాసంల మనం పాలగుట్టల పైన



బొట్ల పండుగ చేసుకుంటున్నం. అక్కడ వంటా వార్పులు చేసి గుట్టలకు నైవేద్యం చేసుకుంటున్నం.

‘మనల బతికిస్తున్న పాలగుట్టలకు బర్మాలు తొల్ని బాంబులతో ముక్కలు చేసే హక్కు హుకూమతు యెవడిచ్చిండు’

‘సర్కార్‌ళ్ళు రాసిచ్చినరంట.’

‘ఛత్... ఎలక్షన్లు వచ్చినప్పుడల్లా మన ఓటు పోటుకు పుట్టి అయిదేండ్లు బతికే ఈ సర్కార్‌కు, కోట్ల యేండ్ల సంది బతుక్కుంట మనల బతికిస్తున్న భూములను గుంజుకోండి అడవులను నరుక్కోండి. బాంబులు పెట్టి గుట్టలకు గుట్టల నే బద్దలు కొట్టుకపోండి, వీటి పంచన బతికెబోల్ల బతుకుల నాశనం చేయనీ అని రాసిచ్చే హక్కు యాడికెల్లి వొస్తదయ్యా వాళ్ళ జాగీరా... ఈ నేల మనదిరా... ఈ గుట్టలు అడవులు మావిరా అని సెప్పెటోల్లు లేరా. యెవడ్రా వాడు గుట్టలను కూల్చేది.. పాండి వాని సంగతేందో సూద్దాం పాండ్రేహే’ బర్మారు నర్సయ్య మీసాలు మెలేశాడు. సర్పంచు దానయ్య సముదాయస్తున్నాడు. తాతా మన సర్వేయర్ రాములన్న ప్రతాపు ఇంకా ఇద్దరు ముగ్గురు... అసలు అక్కడ ఏం జరుగుతాందో అరుసుకోవటానికి పోయినను.. ఆగో... మనోల్లే వస్తాను.’

బైకులు రుయ్యమంట వచ్చినై. చీకటిలో ఆగమైనట్టు అందరి ముఖాలలో ఆందోళన.

“ప్రతాప్ యేమైతాందక్కడ రాత్రి యేంది దొంగల్లాగ”

“మనకు తెలిసింది నిజమే... పాల గుట్టలను అక్కడక్కడ పేలుస్తరట. ఆ పెళ్ళలను మట్టిని నమూనా లాగా శాంపిలుకు తీసుకపోయి పరీక్ష చేస్తారట తరువాత మొత్తం గుట్టల్ని తవ్వకపోతరట”.

‘అయ్యో తవ్వకపోతరట’ ‘చెత్ ఆగండేహే’

‘ఎంత మంది ఉన్నారు వాళ్ళ దగ్గర యేమేమి ఉన్నై’ బోసు.

‘మొత్తం 20 మంది దాకా ఉన్నారు బాబాయ్. ఒక వ్యాను ఒక జీపు, ట్రాక్టరు, కంప్రెస్సర్లు... జెలిటిన్ స్టిక్స్... అయిదారుగురు ఇంజనీర్లు, కూలోళ్లు... ఉన్నారు. సెక్యూరిటీ వాళ్ళు లేరు. రేపొద్దున వరకు ఆగండి అని సమ్మాయించి చెప్పినం, ఇంటలేరు పని పూర్తిచేసుకొని పోతరట.”

‘అగో సుట్టుపక్కల ఊర్ల నించి కూడ జనం వస్తాను’ స్టీరింగ్ ఆటోలు, బైకులు తెల్లారి బయలుదేరాల్సిన నైట్‌హాల్లు బస్సులు జనాలతో హారన్లు మోగించుకుంటూ వస్తున్నయి... అరుపులు... కలకలం... పెద్దలు వ్యవహారకర్తలు కట్టమైనమ్మ చెట్టుకిందకు చేరి సమాయత్తమౌతున్నారు. చుట్టూ కార్యకర్తల్లా ఫౌజులా జనాలు గుమికూడుతున్నారు.

‘మన ఎమ్మెల్యే, ఎంపి సాబులు ఢిల్లీల ఉన్నరట’

‘మనందరం ఒక నిర్ణయానికి రావాలే. దాదాపు అన్నీ ఊర్ల సర్పంచులు, తాండాల నాయకులు ఉన్నారు. ఏం చేద్దామంటరు చెప్పండి.”

“అన్నా... పాలగుట్టలు లేకుంటే మన బతుకులు ఆగమైతై మనం బతకాలంటే పాలగుట్టలు బతికించుకోవాలే... మన పల్లెలు తాండాలు సంఘటితం కావాలే. పానం పోయినా సరే, పాలగుట్టల కెళ్ళి ఒక్క రాత్రి పెళ్లను కూడా తీసుకుపోనిచ్చేది లేదు’ కేకలు చప్పట్లు ఈలలు కేరింతలు ఆమోదంగా దద్దరిల్లాయి. ‘ముందు మనం పోయి వాళ్ళను పాలగుట్టలకు తూట్లు కొట్టకుండ ఆపాలే.”

‘మనం గుట్టమీదకి చేరాలే’.... ‘మనల సూడంగానే ఫోన్లు చేస్తరు.’ పోలీసులొస్తరు ‘మనల అరెస్టు చేస్తరు’.

‘ఒకరిద్దరైతే వట్టుక పోతరు ఊరుకు ఊరును పట్టుకపోతరా’...

‘అంతమంది ని చూసి తిరగబడ్డరని లాఠీఛార్జీ చేస్తరు’.

‘మన ఒక్క ఊరోళ్ళైతే అట్లా చేస్తరనుకుందాం సుట్టుపక్కల నలభై ఊర్లు... తాండాలు ఒక్కటైనం అట్లా చెయ్యలేరు’.

‘అవును పాలగుట్టల మీద ఆధారపడి బతుకుతున్న అందర్ని కదల దీయాలే. వచ్చేది శ్రావణ మాసం.... కార్యచరణ చేసి బొట్ల పండగ... వంటావార్పుల కార్యక్రమాలతో గుట్టలపనే మన అలజడి ఆందోళన.... ‘ఒక్కరోజుతో అయిపోదు... పాత్రికేయులను టీవీ వాళ్ళను పిలవాలే.. పర్యావరణ కార్యకర్తలను... మనం సమర్థించే సంస్థల రాజకీయ పార్టీల కూడగట్టుకోవాలే... మన నలభై గ్రామాలు ఒక్క తాటి మీదకు రావాలే సమరదీక్షలు బూనాలే మన పాలగుట్టల యధాతథంగా ఉంచాలని అన్ని గ్రామాల తాండాల ప్రజలు తీర్మానాలు చేసి కోర్టులకు, అసెంబ్లీకి... పార్లమెంటుకు పంపాలే. సర్కార్ కదలాలే... మనకు సానుకూలంగా నిర్ణయాలు చేసే దాకా మన పోరాటం ఆగొద్దు.”

బోసు సైనికుని లా వ్యూహం చెపుతున్నాడు. “ముందు నేను మన యువకులతో పాలగుట్టకు పోతం. పేల్చటానికి వాళ్ళు కూర్చిన ఆ బర్మాలను స్వాధీనం చేసుకుని వాటిని నిర్వీర్యం చేసి పేలకుండ చూసుకుంటం. పాల గుట్ట మీద ఆందోళనలు చేయటానికి శిబిరాలు, టెంట్లు దీక్షా స్థావరాలను యెక్కడెక్కడ వేయాల్సి చూస్తం.” చప్పట్లతో.. సై సై అంటున్న ఆమోదనాదాలు మిన్ను ముట్టుతుంటే బోసూ, ప్రతాప్ యువకులు పోటెక్కిన రక్తంతో పాలగుట్టలకు పరుగులు తీశారు.

దేశంలోని ప్రకృతి వనరులను పర్యావరణ సమతుల్యాన్ని జీవ వైవిధ్యాన్ని విధ్వంసం చేస్తున్న మైనింగ్ దోపిడీ దొరల దౌర్జన్యాలకు వ్యతిరేకంగా జరుగుతున్న ఆందోళనలు, అలజడులకు మేల్కొంటున్న ప్రజల స్పందన అక్కడ చెరువు కట్టపై నినదించుకుంటూ కదులుతోంది.

బండెనక బండి కట్టిన ఆ తడాఖా... దొడ్డి కొమరయ్య, సుద్దాల హనుమంతు బందగీల గుండెల డప్పుల దరవులతో ‘ఈ నేల మనదిరా ఈ అడవి మనదిరా’ కదం తొక్కుతూ పాటెత్తి పోటెక్కిన గళా ప్రతిధ్వనులు... కోటి రతనాల వీణ రుద్రవీణ తంత్ర తరంగాలు.. పాలగుట్టల్లో....





# పల్లె కన్నీరు

- కటాకోరథ్యుల రమేష్



ఎప్పుడూ ఇంతే !  
 ఎండకాల మొచ్చిందంటే  
 తడి లేని నాలుకలు  
 పిడసగడుతున్న గొంతులు  
 మా పల్లెలో ప్రతి ఇంట్లో  
 మండుటిండలో  
 మధ్యాహ్న భోజనం  
 గుక్కదిగటానికి నీళ్లుండవు  
 దాహం దాహం  
 పోరగాండ్ల గోల  
 ఊర్లోని బోర్లన్నీ  
 నోర్లు తెరుస్తాయి  
 ఊటబావిలో చేదలన్నీ  
 టపటపా కొట్టుకుంటాయి  
 ముష్టియుద్ధం చేసినా  
 దోసిడు నీళ్ల బిందెలో  
 ఆశలతో పాటు  
 నీళ్ళూ అడుగంటుతాయి  
 దేశాన్నేలే నేతలంతా  
 ఓట్లకోసం నోట్లెస్తమంటరు  
 వాగ్దాన వర్షాలు కురిపిస్తరు  
 గంగమ్మకు గుమ్మంలోనే  
 జలజలా పారిస్తమంటూ  
 డబ్బున్నోళ్ల ఇంటికి  
 క్యాన్లలోనీళ్ళొస్తాయి  
 మినరల్ బాటిల్ సీసాలు  
 వాళ్ల చేతుల్లో కొలుపుంటాయి  
 ఈ పేదోడి ఒంటిపై

చమట బిందువులే తోడుంటాయి  
 మండుతున్న ఎండల సాక్షిగా  
 తడారని ఉప్పు చారలుంటాయి  
 నీళ్ల దప్పిక కేకలు  
 గుండె గొంతుకలోనే  
 ఎండి పోతుంటాయి  
 ఒంట్లో డీ హైడ్రేషన్ తో  
 కంట్లో దృశ్యాలు దూరమవుతుంటాయి  
 ఏ నాయకుడూ  
 కనుచూపు మేర కానరాడోయి  
 బొంకటం పబ్బం గడపటం  
 ఈ ఊసరవెల్లులకే సాధ్యమోయి!

గుక్కపట్టి ఏడ్చే పిల్లోడి కోసం  
 చేతుల్ని పారల్ని చేసి  
 ఇసుకలో చెలమల్ని తీసివేసి  
 కళ్ళన్నీ బైర్లు కమ్ముతుంటాయి  
 దాహమంటూ ఎంత తన్నాడినా  
 ఈ పల్లె బతుకుల చివర  
 తులసి ఆకుతో గానీ తీర్థాలుండవు...!

✱



# మరి... దోషులెవరు?

దేశంలోనే సంచలనం కలిగించిన చుండూరు దళితుల హత్యకాండ కేసులో నిందితులందరూ నిర్దోషులని హైకోర్టు తీర్పు నివ్వడం దిగ్భ్రాంతి కలిగించకమానదు. పదిరికప్పుం, కారంచేడు ఘటనలను మించి పోయిన ఈ అమానుషంలో అందరూ నిర్దోషులైతే హత్యలు చేసిందెవరు? హత్యలు కూడా మిథ్యే అనుకోవాలా? సాంకేతికంగా సాక్ష్యాలలో లోపాలు చూపించి అసలు నేరమే జరగలేదన్నట్టు తీర్పు రావడానికి కారణమైన ప్రభుత్వ వైఖరి పూర్తిగా నిర్లక్ష్యానికి నిదర్శనంగా ఉంది. ఈ కేసులో న్యాయమూర్తుల తీరుపై, తీర్పుపై దళితులు, ఇంకా సామాజిక న్యాయ పోరాటకారులు, కెవిపిఎస్ వంటి సంస్థలూ ఆగ్రహం వ్యక్తం చేశాయంటే అందులో ఆవేదన అర్థం చేసుకోదగింది. ఎప్పుడో 1991లో ఎనిమిది మంది హత్యకు గురి కావడమే గాక అంతులేని భయభీభత్సాలకు కారణమైన ఆ ఘటన బుసలు కొట్టే కుల దురహంకారానికి ప్రతీకగా నిలిచిపోయింది. 2007 జులైలో ఏర్పాటు చేసిన ప్రత్యేక న్యాయస్థానం తర్వాత వారు హైకోర్టుకు వెళ్లగా ఇంత కాలం విచారణ జరిపిన న్యాయమూర్తులు వీరందరినీ విడుదల చేయాలని ఆదేశించారు. ఈ కేసులో సాక్ష్యాలలో కొన్ని లోసుగులు ఉన్నాయని న్యాయమూర్తులు ఎత్తిచూపిన అంశాలు ప్రముఖంగా వచ్చాయి. సాంకేతికంగా న్యాయశాస్త్రపరంగా వాటి లోతుపాతులు ఏమైనప్పటికీ అందరికీ తెలిసి జరిగిన సామూహిక హత్యకాండ నిందితులందరినీ విడుదల చేయడం ఊహకందని విషయం.

బలమైన నిందితులు ఉన్న చోట కావాలనే బలహీన సాక్ష్యాలను ప్రవేశపెట్టడం, బాధితులలో సహా అందరినీ భయపెట్టి లొంగ దీసుకోవడం పెత్తందార్లకూ పోలీసులకు వెన్నతో పెట్టిన విద్య. అసలు ఘాతుక హత్యకాండ తర్వాత విచారణ చేపట్టడానికే పదహారేళ్లు పట్టింది. అక్కడ ఎలాగో శిక్ష పడే సరికి నిందితుల కుటుంబాల నుంచి, వారి బంధువర్గాల నుంచి తీవ్ర ఒత్తిళ్లు వచ్చాయి. వీటి ప్రభావం ప్రభుత్వ యంత్రాంగంపైన, పోలీసులపైన పనిచేసినట్టే కనిపిస్తుంది. ఫలితంగానే బలీయంగా వాదన తీసుకురావడంలో వైఫల్యం సంభవించింది. న్యాయమూర్తులు అనుసరించిన ప్రమాణాల ప్రకారం శిక్ష పడిన నిందితులు నిర్దోషులుగా కనిపించారు. తీర్పులపై విమర్శ చేయొచ్చు గాని తీర్పులకు ఉద్దేశాలు ఆపాదించడం కోర్టు ధిక్కారమని చెప్పే చట్టాలు ఉన్నా పలువురు న్యాయమూర్తులపై నేరుగా విమర్శలు చేస్తున్నారంటే వారి ఆగ్రహవేదనలు ఏ స్థాయిన ఉన్నదీ విధితం. నిజంగానే ఎవరూ దోషులు కాకపోతే చంపిందెవరు, గోనె సంచలలో కట్టి నీళ్లలో వేసిందెవరు? వాటికి సంబంధించిన ఆధారాలు సేకరించి సమర్పించడంలో వైఫల్యం

వల్లనే ఈ పరిస్థితి వచ్చిందనేది నిస్సందేహం. దేశంలో ఇలాంటి కేసులు చీవరకు నీరుగారిపోతున్న తీరుకు చుండూరు ఒక ఉదాహరణ మాత్రమే. ఒక విధంగా ఇది న్యాయ వ్యవస్థపై దళితులు, ఇతర ఉపేక్షిత వర్గాల విశ్వాసాన్ని దెబ్బతీస్తే ఆశ్చర్య పోవలసింది లేదు. దీనిపై ఇప్పటి వరకూ ప్రభుత్వ న్యాయ వర్గాల స్పందన కూడా రాకపోవడం విపరీతం. ఎట్టకేలకు స్థానిక ఐజిపి దీనిపై సుప్రీం కోర్టుకు బాధితుల తరపున తామే వెళతామని ప్రకటించారు. దళిత సంఘాల నేతలు కూడా అదే పేర్కొంటున్నారు. భారత శిక్షాస్మృతి కన్నా మనుస్మృతి బలమైందిగా రుజువైందనే తరహాలో వ్యాఖ్యలు చేస్తూ దళిత సంఘాలు, కుల వివక్ష వ్యతిరేక పోరాటకారులు రంగంలోకి దిగుతున్నారు.

వివిధ స్థాయిల్లో విస్తరించి ఉన్న న్యాయవ్యవస్థ నియమావళి మేరకు ఇలాంటి సందర్భాల్లో జోక్యం చేసుకోవడానికి ఏదైనా అసాధారణ అవకాశం ఉన్నదేమో అత్యున్నత న్యాయ వ్యవస్థ పరిశీలిస్తే మంచిది. వాస్తవానికి విచారణ సందర్భంలోనే తాము న్యాయమూర్తిపై అవిశ్వాసం వ్యక్తం చేశామని, పిటీషన్లు కూడా వేశామని బాధితుల తరపు వాదించిన వారు చెబుతున్నారు. నాట్ బిఫోర్ అంటూ చీటికి మాటికి కేసు బెంచీలను మార్చే న్యాయవ్యవస్థ ఇంత కీలకమైన, తీవ్రమైన కేసులో ఈ ఆరోపణలను ఎందుకు పరిగణనలోకి తీసుకోలేదో, అ న్యాయమూర్తి కూడా ఐచ్ఛికంగానైనా ఎందుకు తప్పుకుంటానన లేదో నిపుణులు కాని వారికి అర్థం కాదు. ఈ కేసులో బాధితుల తరపున స్వచ్ఛందంగా ముందుకు వచ్చి వాదించిన న్యాయవాది చివరకు మరణించినా కనీస రుసుము చెల్లించడానికి కూడా ప్రభుత్వం శ్రద్ధ చూపించకపోవడం దాని తీరును చెబుతుంది. ఈ సమయంలో శాంతి భద్రతల సంరక్షణ అంటూ విడుదలైన వారి గురించి జాగ్రత్త తీసుకోవడంలోనే ప్రభుత్వం నిమగ్నమైంది తప్ప ఆవేదనకు గురైన బాధితులకు ఓదార్పునివ్వడానికి, వారి తరపున న్యాయపోరాటం కొనసాగించడానికి చొరవ చూపడం లేదు. ఈ తీర్పుతో కుల దురహంకారులు రెచ్చిపోయేట్లయితే పర్యవసానాలు మరింత దారుణంగా ఉంటాయి. కనుక బాధిత కుటుంబాలకు న్యాయం జరుగుతుందన్న భరోసా కల్పించేందుకు ప్రభుత్వం తక్షణమే చర్యలు చేపట్టాలి. ఈ తీర్పుపై వస్తున్న వ్యాఖ్యలను, విమర్శలను సాంకేతికంగా గాక సామాజిక దృష్టితో అర్థం చేసుకుని సానుకూలంగా స్పందిస్తేనే న్యాయానికి న్యాయం జరుగుతుంది.

\* \* \*



# అంతర్ముద్ధం అంచున ఉక్రెయిన్

గత కొద్ది రోజులుగా ఉక్రెయిన్ సంక్షోభం తీవ్ర రూపం దాల్చింది. స్లావియాన్స్క్ శివారులో 15,000 ఉక్రెయిన్ సైన్యం 'నగరాన్ని, ప్రజలను తుడిచిపారేయాలని' మోహరించి ఉన్నదని రష్యా ప్రభుత్వ వార్తా సంస్థ ప్రకటించింది. రష్యా రక్షణ మంత్రిత్వ శాఖలోని వర్గాలను ఉటంకిస్తూ ఉపగ్రహ చాయా చిత్రాలలో నగరం చుట్టూ సైన్య మోహరించి ఉన్నట్లు స్పష్టంగా కనపడు తున్నదని నోవోస్తి వార్తా సంస్థ పేర్కొంది.

స్లావియాన్స్క్ నగరం ఉక్రెయిన్ సైన్యానికి, రష్యా అనుకూల సాయుధ గ్రూపులకు మధ్య ఘర్షణ క్షేత్రంగా మారింది. ఉక్రెయిన్ సైన్యం భారీ ఆయుధాలతో రష్యా అనుకూల గ్రూపులతో తలపడితే యుద్ధం చాలా అసమానంగా ఉంటుంది. ఎందుకంటే రష్యా అనుకూల గ్రూపుల వద్ద ఆయుధాలు తేలికపాటివని రష్యా రక్షణ మంత్రిత్వ శాఖ వర్గాలు తెలిపాయి. ఉపగ్రహ చాయా చిత్రాల ప్రకారం 160 ట్యాంకులు, 230 ఇన్ఫాంట్రీ కంబాట్ వాహనాలు, మల్టిపుల్ లాంచ్ రాకెట్ సిస్టెంమ్స్ తో ఉక్రెయిన్ సైన్యం స్లావియాన్స్క్ నగరం శివారులో మోహరించింది. ఉక్రెయిన్ తన స్వంత పౌరుల మీదనే బలప్రయోగం చేసే ప్రయత్నం చాలా ప్రమాదకర పర్యవసానాలకు దారితీస్తుందని రష్యా అధ్యక్షుడు వ్లాడిమీర్ పుతిన్ హెచ్చరించాడు.

రష్యా అనుకూల గ్రూపుకు చెందిన ఐదుగురు కొన్ని రోజుల క్రితం ఉక్రెయిన్ సైన్యం చేతిలో హతులయిన తరువాత 40,000 రష్యాట సైన్యం ఉక్రెయిన్ సరిహద్దుకు సమీపంలో సైనిక విన్యాసాలు చేస్తున్నది. స్లావియాన్స్క్ నగరంలో 'టెర్రరిస్టు వ్యతిరేక చర్య' రెండవ దశను ప్రారంభించామని ఉక్రెయిన్ ప్రకటించింది.

యూరోపియన్, ఉక్రెయిన్ సైనిక పరిశీలకుల బృందాన్ని

స్లావియాన్స్క్ నగరంలో రష్యా అనుకూల గ్రూపులు నిర్బంధించాయని తెలుస్తోంది. గత 24 గంటలలో రష్యా మిలిటరీ విమానాలు ఏడుసార్లు ఉక్రెయిన్ గగనతలాన్ని అతిక్రమించాయని ఉక్రెయిన్ ప్రధాని ఆర్సెని యాచ్ సెన్యుక్ రోమ్ లో తెలిపాడు. ఇటాల్-టాస్ వార్తా సంస్థను అనుసరించి ఈ ఆరోపణను రష్యాన్ రక్షణ మంత్రిత్వ శాఖ తిరస్కరించింది.

ఉక్రెయిన్ సంక్షోభంలో రష్యా జోక్యం చేసుకుంటున్నందున జి-7 గ్రూపుకు చెందిన దేశాలు రష్యాపై మరిన్ని ఆంక్షలను విధించటానికి ప్రయత్నం చేస్తున్నాయి.

మిలిటరీ పర్యవేక్షకుల క్షేమం గురించి ప్రపంచ నాయకులు తలమునకలై ఉన్నారు. ఈ పర్యవేక్షకులు 'ఆర్గనైజేషన్ ఫర్ సెక్యూరిటీ, కో-ఆపరేషన్ ఇన్ యూరోప్' సంస్థకు చెందిన వారు. వీరితో పాటు మరో ఐదుగురు ఉక్రెయిన్ మిలిటరీ ప్రతినిధులు స్లావియాన్స్క్ నగరంలోకి ఒక బస్సులో వచ్చినప్పుడు రష్యా అనుకూల దళాలు వీరిని నిర్బంధించాయని ఉక్రెయిన్ అంతర్గత భద్రత మంత్రిత్వ శాఖ పేర్కొంది. ఈ 'బంధీలలో' ఒకరికి మడు మేహవ్యాధి ఉన్నదని అతనికి కావలసిన మందులను ఇస్తున్నామని నగర స్వయం ప్రకటిత మేయర్ వ్యాచెస్లావ్ పొనోమరేవ్ అన్నారు.

అమెరికా విదేశాంగ కార్యదర్శి జాన్ కెర్రీతో ఫోనులో మాట్లాడుతూ ఉక్రెయిన్ నిర్బంధించిన రష్యా అనుకూల నాయకులను అమెరికా పలుకుబడిని ఉపయోగించి విడుదల చేయించాలని రష్యా విదేశాంగ మంత్రి సెర్గిలవ్ రోవ్ అభ్యర్థించాడు. అలాగే రష్యా అనుకూల గ్రూపులు బంధీలుగా పట్టుకున్న వారిని రష్యా పలుకుబడితో విడుదలయ్యేలా చూడాలని కెర్రీ లవ్ రోవ్ ను కోరాడు.

✱ ✱ ✱

## అడిడాస్ లో కార్మికుల సమ్మె

అడిడాస్, నైకీల కోసం చైనాలో బూట్లు తయారు చేసే కర్మాగారంలో పనిచేస్తున్న కార్మికులు వేలాదిగా సమావేశమై తమ వేతనాలు, సౌకర్యాలు న్యాయంగా లేవని నిరసన తెలిపారు. దక్షిణ చైనాలోని జియాంగ్సి రాష్ట్రంలో ఉన్న యూయెన్ కర్మాగారంలోనూ, గువాంగ్ దాంగ్ రాష్ట్రంలోని డొన్ గువాన్ లో ఉన్న యూ యెన్ కర్మాగారంలో కార్మికులు ఏప్రిల్ 14 నుండి సమ్మెలో ఉన్నారు. ఈ సమ్మెలో 30,000 మంది కార్మికులు పాల్గొంటున్నారు. న్యూయార్క్ లోని చైనా లేబర్ వాచ్ ప్రకారం ఈ మధ్య కాలంలో చైనాలో జరిగిన సమ్మెలన్నింటిలో ఇదే పెద్దది. దీనికి కారణం చాలా ఫ్యాక్టరీలు మూతపడటమో లేక వేరే ప్రాంతాలకు తరలి వెళ్లటమో లేక యాజమాన్యం మారటమో జరుగుతోంది. ఐదు సంవత్సరాల క్రితం వేతనాలు పెంచాలని సమ్మె చేసేవారు. ప్రస్తుతం కార్మికులు ఫ్యాక్టరీ మూసివేస్తే ఏం జరుగుతుంది? అనే ప్రశ్న వేస్తున్నారు. కార్మికులకు ఎలాంటి చెల్లింపులు ఉంటాయి? చట్టబద్ధంగా రావలసిన సామాజిక బీమా వస్తుందా? అనే ప్రశ్నలు కార్మికులను వేధిస్తున్నాయి.

తైవాన్ కి చెందిన పౌచెన్ గ్రూపు యాజమాన్యంలో నడుస్తున్న డోన్ గువాన్ కాంప్లెక్స్ లో రీబోక్, నైకీ, మరో 20 ఇతర బ్రాండుల కోసం పాదరక్షలు తయారు చేయటానికి 40,000 మంది పనిచేస్తున్నారు. జియాంగ్ సి కాంప్లెక్స్ లో ప్రధానంగా అడిడాస్ కోసం షూలను ఉత్పత్తి చేస్తారు. మే 1 నుండి కార్మికుల వేతనం 230 యువాన్లు పెరుగుతుందని, వచ్చే నెల నుండి సామాజిక భద్రత సౌకర్యం కలుగజేయటం జరుగుతుందని యూ యెన్ ప్రతినిధి జార్జి లూ చైనీస్ మీడియాకి చెప్పారు. అయితే ఈ ప్రతిపాదనను 80% కార్మికులు అంగీకరించరని 28 ఏళ్ళ ఉద్యోగిని సియాంగ్ ఫెంగ్ అన్నది. ఈ ఫ్యాక్టరీలు ఉన్న నగరం గువాబావోలోని ప్రభుత్వం కార్మికుల న్యాయమైన కోర్కెలను తీర్చ వలసినదిగా యూ యెన్ కంపెనీని కోరింది. కంపెనీ, కార్మికులు చర్చలు జరపాలని, కార్మికుల సహేతుక డిమాండ్లను నెరవేర్చాలని ప్రభుత్వం కోరింది. ఈ మధ్య కాలంలో చైనాలో వేతనాలు బాగా పెరిగాయి. అడిడాస్, నైకీలాంటి అంతర్జాతీయ కంపెనీలు తమ ఉత్పత్తులను తయారు చేయించుకోవటానికి వియత్నాంతో సహా తక్కువ వేతనాలు ఉన్న దేశాలకు మారుతున్నాయి.

✱



# కార్పొరేట్ పెట్టుబడికి బిజెపి దానోహం!

ఎన్నికల ప్రభంజనం తనకు అనుకూలంగా వీస్తున్న దనుకునే పార్టీ ఎన్నికల ప్రణాళికను విడుదల చేయకుండా వాస్తవంలో ఎన్నిక మొదలయ్యే దాకా ఆపి అందరికీ అన్నీ తానై కనబడటంలో ఆశ్చర్యం ఏమీలేదు. ఎన్నికల ప్రణాళిక అంటే ఒక పార్టీ వివిధ విషయాల పట్ల తన వైఖరిని తెలియజేసేందుకు జారీ చేసే సవివర ప్రకటన అని అందరూ భావిస్తారు. అయితే ఏదైనా విషయం బహిరంగంగా వ్యక్తపరచిన వైఖరి వికటించి ఈ ప్రభంజనాన్ని అడ్డుకుంటుందేమో అనే భయం బిజెపిని వెన్నాడింది. అయితే ఈ వాస్తవం మరో విషయాన్ని కూడా సూచిస్తోంది. తను దేనికి బద్ధురాలైందో కూడా ప్రకటించకుండా ఒక పార్టీ అందరికీ అన్నీ తానే అయినట్లు కనబడుతూ ఒక ప్రభంజనం మీద స్వారీ చేస్తున్న స్థితిలో హేతువును అహేతుకత / నిర్వేతుకత తోసిపుచ్చుతుంది. ఒక వ్యక్తిని 'మహాపురుషుడు'గా ముందుకు తేవటం ద్వారా వైఖరులను సైద్ధాంతికంగా వివరించవలసిన అవసరాన్ని తోసిపుచ్చుతుంది. ఆ స్థితిలోనే మార్క్సిస్టు తత్వవేత్త జార్జ్ లుకాస్ చెప్పిట్లు 'హేతువు నాశనం' అవుతుంది. అలాంటి పరిస్థితి భారత దేశంలో నెలకొని ఉన్నదా అంటే నిస్సందేహంగా లేదనే అనిపిస్తుంది. అయితే బిజెపి అలాంటి స్థితి ఉన్నదనే భావిస్తోంది. వర్తమాన భారతదేశంలో ఎలాంటి ధోరణి అస్తిత్వంలో ఉన్నా దానిని 'హేతువు నాశనం' దిశగా తీసికెళ్లాలని కోరుకుంటుంది. ఫాసిజానికి ఆధారంగా ఉండే అలాంటి నిర్వేతుకతకు ఇది ముందు సూచికగా ఉంటుంది. ఒక మతతత్వ ఫాసిస్టు పార్టీగా అది అలాంటి నిర్వేతుకతలో దొర్లుతుంటుంది. అది దాదాపుగా ఎన్నికల ప్రణాళికను ప్రకటించపోవటంలో ఆశ్చర్యం ఏమీలేదు.

ప్రకటించిన ఎన్నికల ప్రణాళిక అనవసర గొప్పలతో నిండి ఉండటాన్ని చూసి ఆశ్చర్యపోవలసిన అవసరం లేదు. మిగిలిన బూర్జువా పార్టీలతో పోల్చుకుని వాటితో తనకున్న తేడాను 'సుపరిపాలన'ను అందించగలగటం అని చెబుతుంది. ఇది అర్థంపర్థంలేని ఉత్తుత్తి పదం. నిజానికి ఇది అందరికీ అన్నీ తానే అవుతుంది. కాబట్టి ఒక అర్థంలో ఎన్నికల ప్రణాళిక లేని స్థితికి బిజెపి ప్రణాళిక అదనంగా చేర్చింది ఏమీ లేదు. ఆ ప్రణాళికలో ఎప్పుడూ ఉండే అప్రజాస్వామిక అంశాలు ఉన్నాయి. ఉమ్మడి శిక్షా స్మృతి, అయోధ్యలో రాముడి గుడి కట్టడం, గో వధకు వ్యతిరేకత లాంటి వాటిని ఈసారి కొంతవరకు ఆధునిక పరిభాషలో చెప్పింది. 'అన్ని రంగాలలో అన్ని కార్యక్రమాలకు, అన్నిసేవలకు ఉన్న అడ్డంకులను తొలగించి సరియైన ప్రణాళిక మీద, సరియైన ఫలితాల కోసం దాని ఆచరణ మీద దృష్టిని కేంద్రీకరించి భవిష్యద్దర్శనంతో పెద్దఎత్తున వేగవంతంగా అభివృద్ధి చేయటానికి నేటి కొరకు, రేపటి కొరకు సంస్థలను నిర్మిస్తామని బిజెపి వాగ్దానం చేస్తున్నది' లాంటి కొన్ని వాక్యాలు ఏమంత అర్థవంతంగా లేవు.

ప్రభాత్ పట్నాయక్

**కార్పొరేట్ అనుకూలత :** అయితే ఈ పనికిమాలిన పదాడంబరం వెనుక బిజెపి నూతన అవతారాన్ని ప్రతిబింబిస్తే స్పష్టమైన కార్పొరేట్ అనుకూలత ఉంది. బిజెపికి ఎల్లప్పుడూ మతతత్వ ఎజెండా ఉంటుంది. అది ప్రజల జీవితాలను మెరుగుపర్చాలని అంటున్నప్పుడు కూడా మిగిలిన బూర్జువా పార్టీలతో నమిష్టిగా నయా ఉదారవాద ఎజెండా ఆమోదయోగ్యంగా ఉంటుంది. అయితే ఈసారి మోడీని కార్పొరేట్ పెట్టుబడి ప్రోత్సహిస్తున్నందుకు ప్రతిగా బిజెపిలో కార్పొరేట్ అనుకూల ఊపు స్పష్టంగా కనిపిస్తున్నది. గతంలో ఎన్నడూ జరగని విధంగా ఎల్లప్పుడూ మతతత్వ పార్టీగా ఉండే బిజెపికి దేశంలో కార్పొరేట్ - ఫైనాన్షియల్ వర్గం వెన్నుదన్నుగా ఉంది. ఆ విధంగా గతంలో ఎన్నడూ జరగని విధంగా మతతత్వ ఫాసిజంతో కార్పొరేట్ పెట్టుబడి జతకట్టి ఈ స్థాయిలో అధికారంలోకి వచ్చే ప్రయత్నం చేయటం స్వతంత్ర భారతదేశంలో ఇంతకుముందెన్నడూ లేదు. అంతర్జాతీయ ద్రవ్య పెట్టుబడికి ఈ కూటమి పట్ల ఆసక్తి ఉన్నా దానికి ఇంకా దాని ఆమోదం రాలేదని లండన్ నుంచి వెలువడే ఎకానమిస్టు పత్రిక సంపాదకీయం చూస్తే అర్థమవుతుంది. అయితే అంతర్జాతీయ ద్రవ్య పెట్టుబడికి, సామ్రాజ్యవాదానికి ప్రారంభంలో కొన్ని మినహాయింపులున్నప్పటికీ క్షేత్ర స్థాయిలో తన బలాన్ని ప్రదర్శిస్తే ఒక ఫాసిస్టు కూటమిని సమర్థించటానికి ఎక్కువ సమయం పట్టదు. ఉదాహరణకు ఉక్రెయిన్ లో అధికార పక్షానికి, ప్రతిపక్షానికి మధ్య ఐరోపా యూనియన్ మధ్యవర్తిత్వంతో కుదిరిన సంధిని ప్రక్కనబెట్టి, రాజ్యాంగబద్ధంగా ఎన్నికైన అధ్యక్షుని కూలదోయగా ఏర్పడిన ప్రభుత్వంలో ఎంతో మంది ఫాసిస్టు మంత్రులు ఉన్నప్పటికీ ఇయ్యతో సహా సామ్రాజ్యవాద దేశాలు అలాంటి ప్రభుత్వానికి పూర్తి స్థాయిలో మద్దతును తెలుపుతున్నాయి.

బిజెపి ఎన్నికల ప్రణాళికలో ఎన్నో విషయాలు కార్పొరేట్ ప్రయోజనాలకు అనుగుణంగా ఉన్నప్పటికీ నేను కేవలం మూడు విషయాలను ప్రస్తావించదలిచాను. మొదటిది, మౌలిక వసతుల నిర్మాణంలో ప్రభుత్వ - ప్రైవేటు భాగస్వామ్య నమూనా, ప్రణాళిక సంఘ ప్రస్తుత ఉపాధ్యక్షుడు ఎంతో సహనంతో ప్రోత్సహించిన ప్రపంచ బ్యాంకు ఆలోచన ఇది. ఈ ఆలోచన నైతికంగా ప్రశ్నార్థకమైనదే కాకుండా జోసెఫ్ స్టిగ్లిట్జ్ అన్నట్లు 'ప్రభుత్వ ఖర్చుతో ప్రైవేటు రంగం లాభాలు దండుకోవటం'గా ఉంటుంది. మౌలిక వసతుల నిర్మాణాన్ని ప్రోత్సహించటం అనే అర్థంలో ఈ ఆలోచన ఘోరంగా విఫలమైంది. అయినప్పటికీ మౌలిక వసతుల గురించి మొత్తుకునే బిజెపి వాటి అభివృద్ధికి ప్రభుత్వ - ప్రైవేటు భాగస్వామ్యాన్ని ప్రోత్సహించటానికి భిన్నమైన మార్గం గురించి ఆలోచించలేకపోయింది. ఈ వాస్తవాన్ని దాచేందుకు 'ప్రజా ప్రభుత్వ - ప్రైవేటు - భాగస్వామ్యం' అనే అర్థరహిత పరిభాషను ఉపయోగిస్తున్నప్పటికీ అది యుపిఎ విఫల విధానాన్ని చేపట్టింది.



స్వదేశీ జాగరణ మంచ్ ఒత్తిడితో ఈ భావనను ప్రతిపాదించిన దేశీయ మేధావిని గత ఎన్నో ప్రభుత్వం ఒక బాధ్యతాయుత ప్రభుత్వ పదవి నుంచి తొలగించింది. జెఆర్డి టాటా మతతత్వానికి వ్యతిరేకంగా బహిరంగంగా కవాతు చేసిన కాలముంది. అయితే కార్పొరేట్ పెట్టుబడి నేడు మతతత్వ - ఫాసిజంతో సర్దుబాటు చేసుకుంది. అదే విధంగా ఆర్ఎస్ఎస్ మద్దతున్న స్వదేశీ జాగరణ్ మంచ్ ప్రభావంతో బిజెపి లోని కొన్ని శక్తులకు ట్రిప్స్ ఒప్పందంలాంటి నయా ఉదారవాద విధానాలలోని కొన్నింటి పట్ల అభ్యంతరాలుండేవి. కానీ నేటి బిజెపి, దానికి మార్గదర్శకత్వం వహించే ఆర్ఎస్ఎస్ నయా ఉదారవాద విధానాలను ప్రతిపాదించే కార్పొరేట్ - ఫైనాన్షియల్ వర్గానికి కొమ్ముకాస్తున్నాయి. ఆధునిక కాలపు 'మహాపురుషుడు'గా కార్పొరేట్ మీడియా కీర్తించటం, అత్యంత విలాసవంతంగా నడుస్తున్న మోడీ ఎన్నికల ప్రచారం వెనుక ఉన్న ఈ పరస్పర 'సర్దుబాటు' దేశంలో నయా ఉదారవాదం సంక్షోభంలో ఉండటాన్ని వింతగా ప్రతిబింబిస్తున్నది.

ఈ దశలో అప్పుడప్పుడు గతం కంటే మెరుగైన నియమిత కాలాలు ఉన్నప్పటికీ మొత్తం మీద కార్మికులు, వ్యవసాయ కూలీలు, రైతులు, చిన్న ఉత్పత్తిదారులు - వీరందరికీ సంబంధించి నయా ఉదారవాదం ఎల్లప్పుడూ సంక్షోభాన్ని కొనితెస్తుంది. అయితే ఈ సంక్షోభం ప్రస్తుతం పట్టణ మధ్య తరగతికి కూడా విస్తరించింది. వీరిలో కొన్ని సెక్షన్లు దీని నుండి లాభపడ్డాయి. వారిలో ఇతర సెక్షన్లకు కూడా లాభపడొచ్చనే ఆశ కలిగించటం జరిగింది. వృద్ధి రేటు బాగా పడిపోవడంతో మధ్య తరగతికి కూడా ఉద్యోగావకాశాలు సన్నగిల్లటంతో ఈ వర్గం కూడా పరాయీకరణకు గురయింది. ఈ పరాయీకరణను అధిగమించటం కోసం సంక్షోభాన్ని నయా ఉదారవాద సంక్షోభంగా కాకుండా 'పాలన'కు సంబంధించిన సంక్షోభంగా చూపించే ప్రయత్నం జరుగుతోంది. ఇది మన్మోహన్ సింగ్ నాయకత్వంలో ఉన్న లోపం తప్ప నయా ఉదారవాదంలో ఉన్న దోషం కాదని సూచించటం జరుగుతోంది.

ఇక్కడ వక్రొక్తికి సంబంధించిన గట్టి అంశం ఉన్నది. నిన్న మొన్నటి వరకూ మన్మోహన్ సింగ్ కార్పొరేట్ - ఫైనాన్స్ వర్గానికి ప్రీతి పాత్రుడు. ఇప్పుడు పేరుగాంచిన విజయ్ టెండూల్కర్ మరారీ నాటకంలోని ఘనీరామ్ కోత్వాల్ లాగా మన్మోహన్ సింగ్ను అదే కార్పొరేట్ - ఫైనాన్స్ వర్గం నయా ఉదారవాద వైఫల్యానికి బలిపశువును చేస్తున్నది.

**బిజెపి ఎన్నికల ప్రణాళిక చెప్పేదేమంటే :** 'పర్యావరణ క్లియరెన్స్లకు సంబంధించిన నిర్ణయాలు పారదర్శకంగానూ, నిర్ణీత కాలవ్యవధిలో జరుగుతాయి'. ఈ ఆలోచన స్పష్టంగా చెబుతున్నదేమంటే వేగంగా క్లియరెన్స్ తెచ్చుకోవటంలో ఉన్న శ్రద్ధ పర్యావరణ అధికరణాన్ని ఆపటంపై ఉండదు. నిజానికి ప్రణాళిక దీనికి అదనంగా చేర్చింది చాలా ఉంది. 'పర్యావరణ చట్టాలను అస్పృష్టకు తావివ్వకుండా రూపొందించాలి. అవి కాలయాపన జరగకుండా ప్రతిపాదనలను వేగంగా క్లియర్

చేయటానికి ఉపయోగపడాలి". ఇది కూడా పర్యావరణ పరిరక్షణ కంటే క్లియరెన్స్లు వేగవంతంగా జరగాలనే ఉద్దేశాన్ని సూచిస్తున్నది. 'అన్ని ప్రభుత్వ పథకాలకు, కార్యక్రమాలకు నిర్వహణ, సమీక్ష, సామాజిక, పర్యావరణ ఆడిట్ తప్పనిసరి' అని బిజెపి ఎన్నికల ప్రణాళిక చెబుతున్న ఆసక్తికరమైన విషయం. కానీ అదే సామాజిక, పర్యావరణ ఆడిట్ ప్రైవేటు కార్పొరేట్ పథకాలకు, కార్యక్రమాలకు తప్పనిసరి అనే సూచన ఎక్కడా లేదు. ఇది కార్పొరేట్ అనుకూల పక్షపాతాన్ని తెలియజేస్తుంది.

**ట్రేడ్ యూనియన్ ఉద్యమాన్ని బలహీనపర్చటం :** మూడవ అంశం 'లేబర్ మార్కెట్ వెసులుబాటు'ను ప్రవేశ పెట్టడానికి సంబంధించినది. పారిశ్రామిక రంగంలో కార్మికులను నియమించటానికి, తొలగించటానికి పూర్తి స్వేచ్ఛ ఉండాలని కొంతకాలంగా ప్రపంచ బ్యాంకు, అలాంటి ఇతర సంస్థల నుంచే కాక కార్పొరేట్ - ఫైనాన్షియల్ వర్గం నుంచి కూడా విపరీతమైన ఒత్తిడి వస్తోంది. భారతీయ పారిశ్రామికవేత్తలకు ఇలాంటి స్వేచ్ఛ లేకపోవటం వల్ల పారిశ్రామికోత్పత్తి మందగించిందని 'నిరూపించటానికి' 'లేబర్ మార్కెట్ వెసులుబాటు' పేరుతో అనూహ్య స్థాయిలో జరిగిన నిజాయితీలేని పరిశోధనకు ఈ సంస్థలన్నీ నిధులు సమకూర్చాయి. అయితే నిజాయితీ, నిర్భీతి గల పరిశోధకులు ఈ బూటకపు పరిశోధన తేల్చిన విషయాలను తప్పులతడకలని నిరూపించారు. కార్మికులను నియమించుకునే సంస్థలు కూడా విక్టోరియా కాలం నాటి శ్రామిక కూపాలకు (స్వెట్ షాప్స్) 'బెట్ సోర్స్' చేయటం, తక్కువ వేతనాలు ఉండే ఒప్పంద శ్రామికులను నియమించుకోవటానికి మొగ్గు చూపుతున్నాయి. అయినప్పటికీ 'లేబర్ మార్కెట్ వెసులుబాటు' అమలులో లేకపోవటం వల్లనే భారతదేశం 'యాతన' పడుతున్నదనే గోల వినిపిస్తున్నది.

బిజెపి ఎన్నికల ప్రణాళిక 'లేబర్ మార్కెట్ వెసులుబాటు'ను వాగ్దానం చేసింది. అయినప్పటికీ దీనిని అమలు చేయటం సమస్య అవుతుంది. అమానవీయంగా పరిమితులు లేకుండా కార్మికులను తొలగించే హక్కును 'లేబర్ మార్కెట్ వెసులుబాటు'లాగా మృదువుగా సూచిస్తున్నట్లే, 'లేబర్ మార్కెట్ వెసులుబాటు' ఎల్లప్పుడూ కాలం చెల్లిన శ్రామిక చట్టాలను సవరించటం అనే విషయాన్ని ప్రవేశపెట్టడానికి సూచికగా ఉంటుంది. బిజెపి ఎన్నికల ప్రణాళిక 'కార్మిక సంస్కరణలు' చేపట్టటం గురించి మాత్రమే కాకుండా 'కాలంచెల్లిన, సంక్లిష్టమైన, వైరుధ్య పూరితమైనవి కూడా అయిన కార్మిక చట్టాలను సమీక్షించటానికి భాగస్వాములందరినీ' ఒక చోటుకు తెస్తామని చెబుతుంది. అవే కార్మిక చట్టాల కింద జరిగిన పారిశ్రామిక అభివృద్ధి నేడు జరుగుతున్న దానికంటే చాలా ఎక్కువ. కాబట్టి ఆర్థిక వ్యవస్థలో స్తబద్ధతకు కారణం కార్మిక చట్టాలు కావనీ, మరేదో ఉన్నదని స్పష్టంగా తేలుతున్నది. కానీ వాస్తవం ఏదైనా కార్పొరేట్ - ఫైనాన్స్ వర్గాన్ని సంతోషపెట్టాలని బిజెపి నిర్ణయించుకుంది. అందుకోసం ఉద్యోగులను తొలగించటానికి పరిమితులులేని స్వేచ్ఛను ఆ వర్గానికి కానుకగా ఇవ్వవలసి వుంటుంది. ❀



## ఖాళీ కడుపులు...

### మురుగుతున్న ధాన్యం....

1. 2012-13లో ధాన్యం దిగుబడి 25.54 కోట్ల టన్నుల రికార్డు స్థాయికి చేరింది. ప్రస్తుత సంవత్సరానికి ఇది 26.30 కోట్ల టన్నులకు చేరుతుందని అంచనా. ఇండియా వాస్తవ సామర్థ్యానికంటే ఇది చాలా తక్కువే. అయినా అవసరానికి చాలదనడం సరికాదు.
2. తల ఒక్కంటికి 2011లో 164.9 కిలోలు ఉంది. 2008 గరిష్ట స్థాయి 171 కిలోల కంటే బాగా తక్కువ.
3. 2005-06లో సర్కారు 4.2 కోట్ల టన్నులు సేకరించగా, 2012-13లో ఇప్పటి వరకు జరిపిన సేకరణ 4.28 కోట్ల టన్నులు. దేశవ్యాప్తంగా బాగా ఎక్కువ మంది ప్రజలకు కనీస మొత్తం చొప్పున ఆహార ధాన్యాలను సరఫరా చేసి పిడిఎస్ ను సార్వత్రికరించొచ్చు.
4. కాగా దేశవ్యాప్తంగా గోదాముల్లో ధాన్యం నిల్వలు మురిగి పోతున్నాయి. గోదాముల్లో ఆరుబయట ఉంచిన నిల్వలు ఎలుకలకు, పందికొక్కులకు ఆహారమవుతున్నాయి.
5. మరోవంక నిత్యం లక్షలాది మంది ఆకలితో అలమటిస్తున్నారు.



6. 2012 జూన్ లో రికార్డు స్థాయిలో 8.2 కోట్ల టన్నుల ధాన్యం నిల్వలు 4.27 కోట్ల టన్నులకు ఎలా దిగొచ్చాయి?
7. యుపిఎ ప్రభుత్వం తన కోట్లాది జనాలకు తిండి సమకూర్చడానికి బదులు ఆహార ధాన్యాలను ఎగుమతి చేసింది. 2012-13 ఒక్క ఏడాదిలో కోటి టన్నులు, 2013-14 మొదటి 8 నెలల్లో 30 లక్షల టన్నులు వెరసి 20 నెలల్లో 1.3 కోట్ల టన్నులను వేలం వేసింది.
8. అమ్మేసిన ఈ ఆహారధాన్యాలకు ధనిక దేశాలు తమ పశువులకు దాణా కింద వాడాయి.

- \* రాష్ట్ర జనాభాలో 5.5 కోట్ల మందికి ప్రభుత్వ ఆసుపత్రులపైనే ఆధారపడి వైద్యం చేయించుకొంటున్నారు.
- \* ప్రభుత్వ ఆసుపత్రులలో 20 వేలమంది వైద్యులు అవసరము కాగా కేవలం 8,373 మంది మాత్రమే పనిచేస్తున్నారు.
- \* ప్రతి సంవత్సరము పాముకాటుకు వైద్యం అందక మన రాష్ట్రంలో 2500 మంది మృత్యువాద పడుతున్నారు.

### ఎల్లలు దాటిన బ్లాక్ మనీ

1. స్వాతంత్ర్యం వచ్చాక దేశం దాటిపోయిన నల్లధనం రూ.20.92 లక్షల కోట్లని 2011లో సర్కారు రాజ్యసభలో వెల్లడించింది.
2. పన్ను ఎగవేత, అవినీతి, లంచాలు, నేరపూరిత కార్యకలాపాల వలన బ్లాక్ మనీ పెరిగింది. ఇందులో రూ.9.64 లక్షల కోట్లు 1948 నుంచి 2008 మధ్య కాలంలో, రూ.11.28 లక్షల కోట్లు 2008-2010 సమయంలో ఎల్లలు దాటాయి.
3. అరవై ఏళ్ల అవినీతి కంటే కేవలం రెండేళ్లలో జరిగిన అవినీతి ఎక్కువ.
4. నల్లధనాన్ని వెనక్కు రప్పించేందుకు ప్రభుత్వాలు ఎలాంటి చర్యలూ చేపట్టలేదు. అందుకు భిన్నంగా నేరగాళ్ల పేర్లను

- దాచిపెట్టి వారిని రక్షించడానికి యుపిఎ ప్రయత్నించింది.
5. బ్లాక్ మనీపై ఎన్ డిఎ సైతం తన హయాంలో ఎలాంటి కృషి చేయలేదు. తద్భిన్నంగా పన్ను ఎగవేతను, హవాలా లావాదేవీలను చట్టబద్ధం కావించేందుకు ద్వంద్వ పన్నుల నివారణ పేరిట క్రూరమైన విధానాలు ప్రవేశపెట్టింది.
6. రూ.20.92 లక్షల కోట్లంటే... 2014-15 ఓటాన్ బడ్జెట్ లోని మొత్తం ప్రణాళికేతర వ్యయానికి సమానం.
7. మన దేశం విదేశీ ప్రభుత్వాల నుంచి, ఐఎంఎఫ్, వరల్డ్ బ్యాంక్ వంటి ఎజెన్సీల నుంచి తీసుకున్న రుణానికి రెండు రెట్లు.
8. అక్రమ నిధులను తెస్తే విద్య, ఆరోగ్యం, ఎస్సీ, ఎస్టీ, వెనుక బడిన తరగతుల సంక్షేమానికి అత్యధిక నిధులు కేటాయించొచ్చు. పలు రంగాలకు సబ్సిడీలివ్వొచ్చు. ఆకలిని తరిమి కొట్టొచ్చు.
9. విద్యుత్ సహా పలు ఛార్జీలు పెంచాల్సిన అవసరం ఉండదు.






బ్రెస్నెల్లో ఇయు హెడ్క్వార్టర్స్ ముందు నిరసన తెలుపుతున్న కార్మికులు



ఎథెన్స్ లో పార్లమెంట్ ముందు నిరసన తెలుపుతున్న కార్మికులు



రోమ్ లో సమ్మె సందర్భంగా నిరసన తెలుపుతున్న కార్మికులు



అర్జెంటీనాలో సమ్మె సందర్భంగా నిరసన



KLVO2A483

మహాత్మా

మహాత్మా కార్మికోద్యమ నాయకులు

డా॥ కె.ఎల్. బిజాక్

ఏప్రిల్-18, 2014న కన్ను మూశారు.





మహానుభావుల ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KvL01 A483
పుస్తకం పేరు	50813 లాంగ్వేజ్ మోసావత్త
తారీఖు	28/8/23
ముందు అట్ట	yes
వెనుక అట్ట	yes
మొత్తం పేజీలు	29
పెద్ద సైజు పేజీలు	No
ఖాళీ పేజీలు	No
లేని పేజీలు	No
తయారు చేసినది	Sandhya
పేజీలు విడదీసినది	Sandhya
స్కాన్ చేసినది	Mounika
పరీక్ష చేసినది	Prathyusha
పేజీలు పరిశీలించినది	
ప్రెంటింగు చేసినది	
ప్యాకింగు చేసినది	
స్కాన్ చేయబడినది	
తప్పులు	
పరిస్థితి	